

**QORTI CIVILI  
PRIM' AWLA**

**ONOR. MHALLEF  
JACQUELINE PADOVANI GRIMA LL.D. LL.M. (IMLI)**

**Seduta ta' Nhar il-Gimgha 20 ta' Mejju 2016**

**Kawza Numru : 1**

**Rikors Numru : 773/2009 JPG**

**Mary u Anthony konjugi Spiteri u  
Carmen u Carmel konjugi Busuttil**

**vs**

**Mario u Francesca Saveria Mifsud**

**Il-Qorti ,**

Rat ir-rikors tar-rikorrenti tal-5 t' Awwissu 2009, (a fol. 1 et seq.)li jaqra hekk:

1. *“Illi l-atturi huma l-proprjetarji tal-fond bin-numri 5, 6, 7 u 8 fi Triq l-Imtarfa, Imtarfa, filwaqt illi l-konvenuti huma l-proprjetarji tal-fond adjacenti bin-numru 2 fi Triq Frans Galea, l-Imtarfa (DOK A);*
2. *Illi minn ricerki dettaljati li saru (DOK B) jirrizulta illi b' kuntratt ta' divizjoni fl-atti tan-Nutar Salvatore Abeka tal-24 ta' Lulju 1970 (DOK C) l-intimat Mario Mifsud gie assenjat parti diviza mir-Razzett numru 2, Mtarfa Road, Mtarfa u m hemm l-ebda referenza ghall-giebjja jew xi proprjetà li setghet giet konvertita f' giebjja;*

3. *Illi l-giebjja de quo hija accessibbli biss minn apertura fil-proprjeta' tar-rikorreni kif deskritta fir-rapport tal-Perit Carmel Farrugia (DOK D) ta' wisa' ta' circa 62cm u gholja circa 77cm bil-blata tmiss mis-saqaf tal-giebjja u liema aperture taghti ghal fuq tarag garigor li jwassal sal-art tal-giebjja;*
4. *Illi l-uniku sors ta; ilma biex timtela l-giebjja huwa l-bejt tal-fondi 5,6,7 u 8 fi Triq l-Imtarfa, Mtarfa proprjeta' tar-rikorreni kollox kif cerifikat mill-Perit Carmel Farrugia (DOK D);*
5. *Illi filwaqt ghalhekk illi l-giebjja hija proprjeta' esklussiva tar-rikorreni, l-intimati jgawdu minn servitu` fuq l-istess giebjja billi jutilizzaw vit sabiex jifthu sors ta' l-ilma mill-giebjja u jgawdu ukoll servitu' ta' zewg mwiezeb li jaghtu ghal gol-giebjja; deskitti fil-pjannta ma' DOK D bhala "Mizieb A" u "Mizieb B";*
6. *Illi fil-kors ta' xogholijiet strutturali, tiswijiet u miljoramenti li r-rikorreni kienu qed jaghmlu fuq il-fond taghhom 5, 6, 7 u 8 hawn fuq imsemmija huma gew rinfaccjati b'Mandat ta' Inibizzjoni u kawza ta' spoll peress illi l'hawnhekk intimati allegaw illi bix-xogholijiet li kienu qed jsiru kienu qed jigu pprejudikati fil-pussess tas-servitu` minnhom gawdut;*
7. *Illi l-Artikolu 474 tal-Kodici Civili - Kapitolu 16 tal-Ligijiet ta' Malta jipprovdi precizament illi "jekk l-ezercizzju tas-servitu` fil-parti jew fuq il-parti tal-fond li fil-bidu tkun giet iddestinata jsir ta' xi xkiel akbar ghas-sid tal-fond servjenti, jew jekk dan is-sid ma jkunx jista' minhabba dan l-ezercizzju jaghmel xogholijiet, tiswijiet jew miljoramenti fil-fond tieghu, hu jista' joffri lil sid il-fond dominanti parti ohra xorta wahda tajba ghall-esercizzjoni tas-servitu`, u dan ma jistax jirrifjutaha";*
8. *Illi a bazi ir-rapport peritali DOK D jirrizulta illi l-intimati ma huma ser jixxekklu xejn fit-tgawdija tas-servitu` taghhom fuq il-giebjja de quo anzi kif jirrizultaw l-affarijiet, huma r-rikorreni sidien tal-fond servjenti, illi ma jistghux ikomplu bix-xogholijiet ta' tiswija u miljoramenti – u dan bi ksur tad-dispozizzjoni tal-ligi civili hawn fuq citata;*
9. *Illi l-intimati kienu offruti illi jibqghu jgawdu l-istess s-servitu` minnhom gawdut illum, b'dan pero' illi l-istess intimati qed jinsistu illi ghandhom ukoll*

*id-dritt ta' access ghall-giebja minn l-uniku access hawn fuq deskritt u li jinsab pjenament fil-proprjeta' tar-rikorrenti, sabiex kwalsiasi access li kienu l-intimati qed jaghmlu ghal gewwa l-giebja minn gol-fond tar-rikorrenti kien wiehed klandestin u illecitu, izda l-intimati ma accettawx il-proposta' lilhom maghmula.*

*Ghaldaqstant ir-rikorrenti jitolbu bir-rispett lil din l-Onorabbli Qorti sabiex prevja kull dikjarazzjoni opportune u neccessarja:*

- 1) Tiddikjara illi l-intimati ghandhom biss dritt ta' servitu` fuq l-istess giebja billi jutilizzaw vit sabiex jifthu s-sors tal-ilma mill-giebja, u sjgawdu ukoll servitu` ta' zewg imwiezeb li jaghtu ghal gol-giebja deskritti f'Dok C bhala "Mizieb A" u Mizieb B";*
- 2) Tiddikjara illi l-intimati m'ghandhom ebda dritt ta' servitu` iehor jew dritt iehor kwalsiasi fuq l-istess giebja, liema giebja hija proprjeta' esklussiva tar-rikorrenti;*
- 3) Tiddikjara illi l-intimati ma kellhom qatt ebda dritt fil-ligi illi jaccedu fl-istess giebja in kwantu illi jekk dan ghamluh, dan sar bi ksur tad-drittijiet ta' proprjeta' tar-rikorrenti anke in kwantu illi l-uniku access ghall-giebja jinsab fil-proprjeta' appuntu tar-rikorrenti;*
- 4) Tordna lill-intimati sabiex igawdu s-servitu` taghhom fuq il-giebja biss ai termini ta' l-ewwel talba u konsegwentement tawtorizza lir-rikorrenti ikomplu bix-xogholijiet ta' tiswija u miljoramenti illi huma gja inizjalaw fuq il-fond taghhom 5, 6, 7 u 8 fi Triq l-Imtarfa, Mtarfa, in kwantu illi dan mhux ser ixekkel id-dritt ta' servitu` gawdut mill-intimati fuq il-giebja de quo*

*B'riserva ghal-kull azzjoni ulterjuri spettanti lir-rikorrenti, inkluz dik ghad-danni kontra l-intimati.*

*Bl-ispejjez kollha, kontra l-intimati li huma minn issa ngunti ghas-subizzjoni."*

*Rat illi l-atti tar-rikors promotur, d-digriet u l-avviz tas-smiegh gew debitament notifikati;*

Rat ir-risposta ta' Mario u Francesca Saveria konjugi Mifsud tal-21 ta' Dicembru 2009 (a fol. 68 et seq.) li taqra hekk:

1. *Illi qabel xejn l-atturi ghandhom jindikaw fuq l-provvediment tal-ligi illi fuqu huma qeghdin jibbazaw l-azzjoni taghhom;*
2. *Illi t-talbiet attrici huma totalment infondati fil-fatt u fid-dritt stante illi ma hux minnu illi l-atturi huma proprjetarji tal-giebja li dwarha qed issir il-kawza hekk kif ser jirrizulta ahjar waqt it-trattazzjoni tal-kawza;*
3. *Illi minghajr pregudizzju ghas-suespost, it-talbiet attrici huma totalment infondati fil-fatt u fid-dritt stante illi fil-verita' l-konvenuti ilhom fil-pussess, tal-giebja li dwarha qed issir inkluz l-access liberu ghall-istess din il-kawza ghal-ghexieren ta' snin;*
4. *Illi minghajr pregudizzju ghas-suespost t-talbiet attrici huma bbazati fuq premissi inveritjieri u zbaljati hekk kif ser jirrizulta waqt it-trattazzjoni tal-kawza;*
5. *Illi minghajr pregudizzju ghall-premess it-talbiet attrici huma nfondati fil-fatt u fid-dritt u dana peress illi kuntrarjament ghal dak allegat mill-atturi, il-konvenuti jiehu l-ilma mill-giebja proprjeta taghhom stess (u cioe' ta' l-istess konvenuti Mifsud) u jgawdu access liberu ghall-istess. Kien meta l-atturi cahhdu lill-konvenuti mill-istess access liberu illi ll-esponenti istitwew kawza ta' spoll liema kawza ggib n-numru 1044/2005 GCD u tinsab differita ghas-sentenza u dana apparti kawza ta' spoll ohra dwar l-istess giebja li ggib in-numru 1242/05 GCD u li ukoll tinsab differita ghas-sentenza;*
6. *Illi fi kwalunkwe kaz u minghajr pregudizzju ghas-suespost it-talbiet attrici huma totalment infondati fil-fatt u fid-dritt stante illi l-konvenuti konjugi Mifsud huma proprjetarji tal-giebja li dwarha qed issir din il-kawza tramite preskrizzjoni akkwizittiva ta' ghaxar snin ai termini tal-Artikolu 2140 tal-Kodici Civili;*

7. *Illi subortinatament u minghajr pregudizzju ghall-premess il-konvenuti konjugi Mifsud huma proprjetarji tal-giebjha de quo permezz tal-preskrizzjoni trigenarja (Artikolu 2143 tal-Kodici Civili);*
8. *Illi fi kwalunkwe kaz u minghajr pregudizzju ghas-suespost it-talbiet attrici huma totalment infondati fil-fatt u fid-dritt stante illi ma jinkwadrawx ruhhom taht l-Artikolu 474 tal- Kapitolu 16 tal-Ligijiet ta' Malta liema artikolu gie citat mill-istess atturi rikorrenti fl-istess premessi tar-rikors guramentat odjern;*
9. *Salv eccezzjonijiet ulterjuri."*

Rat id-digriet tal-14 ta' Jannar 2010, ta' din il-Qorti kif diversament preseduta, fejn innominat lil Ramona Frendo bhala Perit Legali (a fol. 71);

Rat id-digriet tad-9 ta' Dicembru 2010<sup>1</sup>, ta' din il-Qorti kif diversament preseduta li permezz tieghu ordnat li tigi pprezentata mill-konvenuti l-kopja legali tat-traskrizzjoni tax-xhieda indikata, fiz-zewg kawzi ta' spoll fl-ismijiet inversi;

Rat in-nota ta' sottomissjonijiet finali tar-rikorrenti Mary u Anthony konjugi Spiteri u Mary Carmen u Carmel konjugi Busuttil tas-19 ta' Lulju 2013 (a fol. 255 et seq.) ;

Rat in-nota tal-osservazzjonijiet tal-konvenuti tas-26 t'Awwissu 2013 (a fol. 264 et seq.);

Rat ir-relazzjoni tal-Perit Legali Dr. Ramona Frendo prezentat fil-11 t'Awwissu 2014 u mahluf fit-30 t'Ottubru 2014 (a fol. 285 et seq.);

Rat in-nota tal-konvenuti li permezz taghha pprezentaw id-domandi in eskussjoni lil Perit Ramona Frendo tat-12 ta' Frar 2015 (a fol. 979 et seq.);

Semghet ix-xhieda bil-gurament;

---

<sup>1</sup>Kopja tas-sentenzi fil-kawzi ta' spoll ikkoncernati gew mmarkati bhal **DOK ACC1 sa DOK ACC4**, filwaqt li t-traskrizzjoni tax-xhieda giet mmarkata bhala DOK AFK.

Rat in-nota tal-konvenuti li permezz taghha pprezentaw kritika ghar-rapport tal-Perit Legali Dr. Ramona Frendo;

Rat id-dokumenti u l-atti kollha tal-kawza;

Semghet it-trattazzjoni tal-partijiet;

**Ikkonsidrat:**

Fl-Affidavit taghha a fol. 81/82, u in kontro-ezami a fol. 373 et seq, 376 et seq u 380 et seq, l-attrici **Mary Spiteri** xhedet illi, ghalkemm qatt ma kienet residenti fil-fond bin-numri 5, 6, 7 u 8, Imtarfa Road, Mtarfa, hija ilha midhla tal-post minn ckunitha minhabba li flimkien mal-familja taghha, kienet izzur lin-nanna u z-zijiet taghha kwazi kuljum. Il-fond kien fil-pussess tan-nanniet taghha minn qabel l-1931 meta n-nannu taghha, Albert Grech, xtara l-fond liberu u frank.

Missier il-konvenut Mario Mifsud xtara l-proprjetà tieghu fit-12 ta' Mejju 1932. Eventwalment, permezz ta' kuntratt ta' divizjoni fl-atti tan-Nutar Dottor Salvatore Abela datat 24 ta' Lulju 1970, Mario Mifsud gie assenjat parti diviza mir-Razzett numru 2, Mtarfa Road, Mtarfa. F'dan il-kuntratt ma saret l-ebda referenza ghal xi parti mill-proprjetà li setghet titqies jew li giet konvertita f'giebja.

**Illi l-giebja fil-fond numru 5, 6, 7 u 8 giet mibnija minn Albert Grech, meta kkonverta kamra ezistenti mid-dar f'giebja sabiex, fin-nuqqas ta' bir, johloq hazna ta' ilma fejn seta' jigbor l-ilma tal-bjut.** Hawnhekk l-attrici ghamlet referenza ghar-ritratti A, B u C annessi man-Nota pprezentata mill-atturi fit-18 ta' Jannar 2010. L-entratura ghal din il-kamra kkonvertita f'giebja kienet giet imbarrata minn Grech<sup>2</sup> u l-uniku access ghal go din il-giebja huwa permezz ta' garigor li jibqa' niezel sal-art tal-giebja. Dan il-garigor jista' jintlahaq esklussivament mill-proprjetà tal-atturi.

Fil-kamra tal-banju fil-proprjetà tal-atturi, li tinsab fuq il-giebja, wiehed isib toqba

---

<sup>2</sup>Dan il-bieb gie mmarkat fuq il-pjanta **DOK PF1** u gie ezebit ritratt immarkat bhala **DOK PF5** fejn giet indikata ghatba mittiekla taht il-bieb imbarrat li illum tilfet l-uzu taghha, madankollu l-istat taghha jindika li fil-passat din kienet tintuza.

zghira minn fejn iz-zijiet tal-atturi Mary Spiteri u Carmen Busuttil kienu jtellghu l-ilma biex jinhaslu<sup>3</sup>. Din it-toqba hija kbira bizzejjed illi minnha jghaddi barmil, u l-attrici ssostni li dan il-barmil kien baqa' jigi wzat miz-zijiet taghha ghall-igiene personali taghhom sa ma dawn mietu.

Il-katusi tal-bejt tal-proprjetà tal-atturi kollha jitfghu l-ilma ghal gol-giebja *de quo*.

Minn ricerki li saru da parti tal-atturi, la Albert Grech u lanqas missier il-konvenut Mifsud qatt ma xtraw giebjja, u Grech qatt ma ta permess sabiex il-familja Mifsud ikollha access ghall-giebjja.

Minn ricerki li saru da parti tal-atturi, il-post numru 3 li kien proprjetà tal-konvenuti u li issa sar proprjetà ta' terza persuna, kontigwu ghall-proprjetà tal-atturi, huwa mibni fuq il-giebjja in kwistjoni u gie deskritt bhala "*in parti sovrappost ghal proprjetà aliena, u l-ilma tal-bjut jaqleb fuq proprjetà vicina*". L-attrici tirrileva illi kemm il-proprjetà aliena u kemm il-proprjetà vicina msemmija huma l-fond tal-atturi.

Illi sabiex il-konvenuti Mifsud setghu jaccessaw il-giebjja, dawn riedu jghaddu minn fuq saqaf taz-zingu fi stat dilapidat, illi jinsab fil-proprjetà tal-atturi.<sup>4</sup> L-attrici tinsisti illi jekk il-konvenuti qatt dahlu fil-giebjja, dan sar b'mod illegali u jikkostitwixxi *trespassing* fil-proprjetà tal-atturi. Hdejn is-saqaf hemm cint tas-sejjieh, li jservi ta' hajt divizorju. Mistoqsija jekk il-konvenuti kienux ighaddu minn fuq dan ic-cint u mhux minn fuq is-saqaf taz-zingu, l-attrici stqarret illi ma tafx u li qatt ma rat lil hadd ghaddej.

Illi missier l-attrici dejjem kien ighid illi missieru, Albert Grech, kien imbarra l-bieb, u hu kien isostni li l-giebjja kienet proprjetà tal-atturi, u qatt ma qal li l-giebjja kienet tappartjeni kollha jew in parti lil xi terzi persuni. Lanqas qatt ma semma min juza l-ilma tal-giebjja.

Illi missier l-attrici u zewgha kienu ta' spiss jidhlu fil-giebjja, izda dawn qatt ma raw lil hadd hemm gew. Lanqas iz-zijiet taghha qatt ma qalu li kienu taw il-permess lill-

---

<sup>3</sup>Din it-toqba giet mmarkata fuq il-pjanta **DOK PF2** u gie ezebit ritratt immarkat bhala **DOK PF4** fejn giet indikata din it-toqba.

<sup>4</sup>Dan is-saqaf gie indikat permezz ta' ritratt li gie ezebit u mmarkat bhala **DOK SS1**.

konvenuti sabiex jidhlu fil-giebja. L-attrici qatt ma ghamlet manutenzjoni fuq il-giebja personalment, u ma tiftakarx li qatt rat lil haddiehor jaghmel xi manutenzjoni fuq din il-giebja.

Mistoqsija jekk kinitx taf li l-konvenuti ghandhom vit ghall-giebja, l-attrici wiegbet li dan saret taf bih f'kawza precedenti bejn l-istess partijiet li kienet tirrigwarda spoll. Hija stqarret li xi snin qabel kienet nizlet fil-giebja, pero` ma kinitx taf jekk dak li rat kienx vit jew le.

Mistoqsija kemm ilha tiftakar din il-giebja, l-attrici rrispondiet li minn dejjem tiftakar li l-fond kellu din il-giebja, u hi twieldet fl-1952. Tghid ukoll li ma tiftakarx jekk innanniet jew iz-zijiet taghha kienux ighidu illi l-giebja kienet hemm sa minn meta xtara Albert Grech.

Mistoqsija fuq x'hiex qieghda tibbaza l-premessa taghha li l-giebja hija proprjeta` tal-atturi, ladarba l-attrici ma tiftakarx jekk il-giebja kienitx hemm meta Albert Grech xtara il-fond u l-kuntratt ta' akkwist ma jaghmilx referenza ghal giebja jew cisterna, l-attrici wiegbet illi meta jinxtara post jinxtara b'mod shih. Dan apparti l-fatt li Albert Grech kien xtara liberu u frank qabel ma xtraw il-proprjeta` taghhom *l-aventi causa* tal-konvenuti. Dawn il-fatturi, flimkien mal-fatt illi l-bieb imbarat, l-access ghal gol-giebja indikat f'**DOK PF6**, ul-hofra wzata sabiex jittella' l-ilma jinsabu fil-proprjeta` tal-atturi, wasslu lill-atturi sabiex jikkonkludu illi l-giebja hija taghhom.

Mistoqsija dwar il-bini li jinsab fuq il-giebja in kwistjoni, l-attrici wiegbet illi parti mill-giebja tinsab taht il-proprjeta` tal-girien taghhom Cortis, madankollu, mhiex certa f'liema proporzjon. L-attrici rreferiet ghar-rapport imhejji min-Nutar Anne Marie Tonna, fejn fl-analizi taghha tal-kuntratt ta' akkwist tas-Sinjuri Cortis, tiddekrivi l-fond ta' Cortis bhala mibni fuq post sovrappost ta' terzi, pero` ma hemm l-ebda referenza ghall-giebja.

L-attrici rriteniet illi meta n-nannu taghha xtara d-dar, dan xtara l-blokka kollha waqt li *l-aventi causa* tal-konvenuti kien xtara dak li kien fadal, u dan jixhdu l-kuntratt ta' akkwist ta' Mifsud illi ghandu miktub b'mod dettaljat kull haga li tiffirma parti mill-fond.



Fl-Affidavit tieghu a fol. 83/84, u in kontro-ezami a fol. 385 et seq u a fol. 401 et seq l-attur **Anthony Spiteri** ddikjara illi :-

Huwa u l-atturi l-ohra, ossia martu l-attrici Mary Spiteri u l-konjugi Busuttil, huma ko-proprjetarji tal-fond bin-numri 5, 6, 7 u 8, Triq Ilmtarfa, Mtarfa, waqt li l-konvenuti huma proprjetarji tal-fond numru 2, fi Triq Frans Galea, Mtarfa.

Meta l-atturi bdew ix-xogholijiet ta' riparazzjonijiet u ameljoramenti fuq il-fond taghhom, hekk kif l-atturi bdew ighollu l-hajt divizorju bejn il-fond taghhom u dak tal-konvenuti, il-konvenuta Francesca Saveria Mifsud ordnatilhom jieqfu minn dawn ix-xogholijiet ghaliex dawn kienu ha jwaqqfu l-access tal-konvenuti ghall-giebja in kwistjoni.

Ix-xhud stess kellem lill-konvenuta u spjegalha li l-konvenuti ma kellhom ebda dritt jidhlu fil-giebja ghaliex din hija proprjetà tal-atturi. Qalilha wkoll illi jekk huma jippretendu li kellhom xi dritt, kellha ggib id-dokumenti li jipprovaw dan. Kieku dawn id-dokumenti gew ipprezentati, l-atturi kienu lesti li jsibu soluzzjoni u jipprovaw jagevolaw lill-konvenuti anke a spejjez taghhom stess. Madanakollu, il-konvenuti qatt ma pprezentaw tali dokumenti.

L-attur jaghmel referenza ghar-rapport maghmul min-Nutar Dottor Anne Marie Tonna, u jerga' jsostni li Pawlu Mifsud, missier il-konvenut Mario Mifsud, kien xtara l-fond tieghu wara Albert Grech, u li fil-kuntratt ta' akkwist ta' Mifsud, mhux imsemmi li dan akkwista l-giebja *de quo* u lanqas xi dritt iehor fuq il-proprjetà tal-atturi.

B'referenza ghall-kuntratt tad-divizjoni tal-proprjetà ta' Pawlu Mifsud tal-1963, l-attur jerga' jsostni illi fid-deskrizzjoni tal-fond numru 3, Triq Frans Galea, bhala "***in parti sovrappost ghal proprjetà aljena***", il-kelma "***aljena***", tirreferi ghall-proprjetà tal-atturi, u tkompli tixhed illi l-giebja hija parti mill-proprjetà tal-atturi.

Joseph Grech, missier l-attrici Mary Spiteri u kunjatu tal-attur, qatt ma qal lill-attur illi l-giebja kienet proprjetà ta' xi terzi, jew li kien hemm xi terzi bi dritt ta' uzu fuq il-giebja, anke meta dawn kienu jaghmlu t-tiswija ordinarja tal-bjut ghall-habta ta' Settembru jew

Ottubru ta' kull sena. Joseph Grech lanqas qatt ma semma xejn meta l-attur kien jinzel mieghu fil-giebjja biex jiccekjaw din kinitx mahmuga.

Mistoqsi x'kien jara meta kien jinzel fil-giebjja, l-attur qal li kien jara biss ghabra, u mistoqsi jekk kienx ikun hemm hama, dan qal li le u li l-ilma jkun car.

Mistoqsi jekk mal-hajt ta' Mifsud hemmx xi haga, l-attur qal li jekk hemm xi haga, ma tidhirx ghaliex trid tbattal l-ilma biex ikun jidher. Pero` qal illi jaf li hemm toqba mal-hajt – speci ta' serpentina – u li hemm vit barra mill-giebjja, u li dan rah meta dahal fid-dar tal-konvenuti fil-kors ta' l-access illi sar fil-kawza precedenti bejn il-partijiet mill-Imhallelf Giannino Caruana Demajo.

Mistoqsi dwar il-manutenzjoni li hu kien jaghmel ma' Joseph Grech, l-attur qal li hu qatt ma ghamel manutenzjoni fuq il-giebjja, izda kien biss jiccekja hemmx bzonn ta' manutenzjoni sabiex f'kaz ta' bzonn, jigi msejjah bniedem tekniku u jaghmel il-manutenzjoni neccessarja hu.

L-attur jghid illi l-uniku access ghal go din il-giebjja huwa permezz ta' garigor li jibqa' niezel sal-art tal-giebjja. Dan il-garigor jista' jintlahaq esklussivament mill-proprjeta tal-atturi tramite bokka li tintlahaq permezz ta' sellum<sup>5</sup>. Dan il-garigor gie mibni minn Albert Grech meta dan ikkonverta kamra mill-fond 5, 6, 7 u 8 ghal giebjja. Isemmi wkoll il-bieb imbarat li sar minn Albert Grech meta dan ikkonverta l-kamra f' giebjja. Jirrepeti wkoll illi skond ir-rapport tal-Perit Carmel Farrugia, l-uniku sors tal-ilma ghall-giebjja, huwa l-bejt tal-proprjeta tal-atturi.

Il-bokka msemmija fil-punt precedenti mhux minn dejjem kienet hekk. Wara l-izvilupp li sar mill-atturi, il-hajt divizorju gie estiz 'il-fuq, u gie msaqqaf. B'hekk issa l-bokka giet maghluqa taht saqaf u sarilha kancell kif jidher f'**DOK XXI**. L-attur isostni li, skond il-kuntratt, din l-arja hija tal-atturi. Ighid ukoll li qabel l-izvilupp li sar, kien hemm hajt ikkundannat li gie mwaqqa' u meta dan rega' gie mibni, inbena livell mas-soqfa l-ohra mentri qabel kien iktar baxx. B'hekk illum il-gurnata, il-bejt ghola xi tliet filati biex gie livell mal-bjut l-ohra.

---

<sup>5</sup> Ritrat **DOK XXI** juri din il-bokka.

Mistoqsi jekk jafx dwar is-Sentenza ta' Spoll illi ordnat lill-atturi biex inehhu l-bejt fuq indikat, l-attur ighid illi jaf, pero` jsostni illi il-kawza odjerna hija dwar *ownership*.

Isostni wkoll li, a bazi tal-fatturi kollha fuq imsemmija, m'hemmx dubju li l-giebja hija tal-atturi nfushom, u li kull m'ghandhom il-konvenuti huwa dritt ta' uzu ta' vit u zewg imwiezeb, liema uzu mhux se jigi mxekkel mill-izvilupp fil-proprjeta` tal-atturi.

Mistoqsi dwar il-bini tal-giebja, l-attur sostna illi huwa ma jafx ezattament meta nbriet il-giebja, izda jaf li nbriet qabel l-1952 ghaliex Albert Grech miet bejn l-1951 u l-1952. Madanakollu, ix-xhud ma jistax jeskludi li l-giebja setghet saret qabel l-1931. Pero` jirribadixxi illi din saret zgur fi zmien Albert Grech, illi kien jirrisjedi fil-post minn qabel l-1931 meta kien jokkupa l-fond 8 b'titolu ta' kera.

Mistoqsi dwar l-uzu tal-ilma tal-giebja mir-residenti tal-fond tal-atturi, ix-xhud qal li kien jittella' l-ilma mit-toqba tal-kamra tal-banju<sup>6</sup>. Dan jafu minhabba li f'din il-kamra tal-banju ma kienx hemm vit, u ghalhekk l-attur kien staqsa minn fejn jingieb l-ilma. L-ilma kien jittella' bl-idejn u mhux permezz ta' tarjola, u ghalhekk lanqas hemm horza.

Mistoqsi dwar il-fond tal-giebja u dwar il-volum tal-ilma li kien ikun fiha meta hu kien jinzel jiccekkja, l-attur qal li l-giebja hija fonda madwar sular u nofs, u li l-livell tal-ilma kien jasal qisu sa erba' piedi mill-qiegh tal-giebja.

Mistoqsi dwar ir-residenti tal-fond 5, 6, 7 u 8 qabel ma dan sar proprjeta` tal-atturi, l-attur ighid li hu jiftakar lil Helen u Kitty<sup>7</sup>, li kienu jigu z-zijiet tal-mara tieghu. Ighid illi Helen, mietet ghall-bidu tas-snin disghin. Wara l-mewt ta' Helen, kien hemm zmien fejn hadd ma kien ighix fil-post, pero` l-atturi kienu jmorru regolament jiccekkjaw is-soqfa u l-istat tad-dar.

Huwa sostna, illi parti mill-giebja tinsab taht bini ta' terzi persuni.

---

<sup>6</sup>L-istess toqba li ghamlet referenza ghaliha l-attrici Mary Spiteri fix-xhieda taghha u li tidher ukoll f'ritratti **DOK XX05** sa **DOKXX07**.

<sup>7</sup> Fix-xhieda tal-attrici Carmen Busuttil dawn jigu indikati bhala Catherine u Helen Grech.

L-attur ighid li l-proprjetà tinkludi wkoll ghalqa wara d-dar illi mhix separata mid-dar b'xi hajt. M'hemm l-ebda kanali jew viti minn gol-giebjja ghal go din l-ghalqa, pero` access biex jittiehed l-ilma mill-giebjja, hemm, kemm mill-bokka ta' fejn is-saqaf, u kemm mit-toqba tal-kamra tal-banju illi qieghda fuq il-giebjja.

Fl-Affidavit a fol. 85/86 u in kontro-ezami a fol. 367 et seq, a fol. 413 et seq, u 415 et seq, l-attrici **Carmen Busutil** ikkorroborat l-istess fatti li sostnew l-atturi Spiteri.

Busutil pero tishaq illi l-giebjja hija proprjetà tal-atturi nfushom minhabba l-konfigurazzjoni tad-dar, il-kwalita` tal-gebel li mibnija bih, l-accessi illi ghandhom l-atturi fosthom il-fatt illi l-uniku access ghal-gewwa l-giebjja huwa fil-proprjeta` tal-atturi stess. Hemm ukoll l-*overflow* u t-toqba fil-kamra tal-banju ta' fuq, illi kienu jtellghu l-ilma minnha. Hemm ukoll il-bieb imbarrat fejn, dejjem skond l-attrici, il-gebla ta' taht tidher mikula peress illi kienet tintuza.

Fl-Affidavit a fol. 87 u in kontro-ezami a fol. 391 et seq, l-attur **Carmel Busutil** ikkorroborat l-istess fatti li sostnew l-atturi Spiteri u Busutil.

Fl-Affidavit a fol. 88, u fix-xhieda moghtija in kontro-ezami a fol. 395 et seq u 397 et seq, in-**Nutar Dottor Anne Marie Tonna** xhedet li kienet giet inkarigata mill-atturi sabiex tanalizzat l-kuntratti li huma ghaddewlha u li gew indikati fl-Affidavit taghha<sup>8</sup>. Kien hemm xi kuntratti li gabrithom hija stess mill-provenjenza tal-kuntratti li gew mghoddija lilha. Madanakollu, hija qatt ma ghamlet ebda ricerki, u ma kellhiex struzzjonijiet sabiex taghmel dan. Hija bbazat ir-rapport taghha fuq il-kuntratti moghtija lilha, u fuq ir-relazzjoni peritali illi kienet annessa mal-kuntratt ta' divizjoni fl-Atti tan-**Nutar Dottor Paulo Vassallo** tat-28 ta' Ottubru 1895. Din ir-relazzjoni peritali kienet taghti deskrizzjoni tal-porzjonijiet illi gew assenjati, bil-konfini b'kollox, u b'indikazzjoni tal-kmamar li gew assenjati.

Hija qatt ma marret fuq il-post in kwistjoni.

Il-giebjja in kwistjoni qatt ma ssemmiet f'ebda wiehed mill-kuntratti kollha li x-xhud

---

<sup>8</sup>Dawn il-kuntratti gew elenkati bhala **DOK AA1 sa DOK AA6** annessi ma' **DOK B – Rapport Dettaljat dwar ir-ricerki maghmula minn Nutar Dottor Anne Marie Tonna.**

analizzat, u ma kien hemm l-ebda referenza diretta ghalha. Lanqas ma jissemmew xi servitujiet. Jisemma bir formanti parti mill-porzjon art numru 3 illi kienet giet assenjata lill-ahwa xebbiet Bartoli – predecessuri ta' l-atturi odjerni. B'hekk, in-Nutar Tonna tghid illi hija ma tistax tiddecifra min hu l-proprjetarju tal-giebja b'mod definittiv, u ghalhekk ibbazat ix-xhieda taghha fuq bazi ta' probabilita`.

Albert Grech, predecessur tal-atturi, kien xtara proprjeta` mibnija u mhux art. Fil-provenjenza tal-kuntratt ta' l-akkwist tieghu, jisemma illi l-porzjon ta' l-art illi fuqha kienet giet mibnija din il-proprjeta`, kienet giet assenjata lill-ahwa xebbiet Bartoli. Minn hemmhekk wiehed jikkonkludi illi l-proprjeta` 5, 6, 7, 8, Mtarfa Road, Mtarfa giet mibnija proprju fuq il-porzjon numru 1 jew numru 3 illi kienu l-porzjonijiet assenjati lill-ahwa Bartoli. Fin-nuqqas ta' pjanta annessa mal-kuntratt relattiv jew talanqas indikazzjoni specifika ta' liema porzjon gie akkwistat, ix-xhud ma setghetx tghid fuq liema miz-zewg porzjonijiet ta' art inbniet il-proprjeta` mixtrija minn Albert Grech.

Mistoqsija dwar l-ewwel paragrafu fir-raba' faccata ta' l-Affidavit taghha fejn irrilevat illi hemm indikazzjoni illi probabbilment, sottostanti l-gnien, kien hemm xi tip ta' *water supply*, in-Nutar Tonna tghid illi din ma gietx specifikament imsemmija f'xi kuntratt. Tghid illi hija waslet ghal din il-konkluzjoni mis-sentenza citata fl-istess paragrafu, illi taghmel referenza ghal sienja versu c-centru tal-gnien attrezzata b'*vasche e condotti*. Twiegeb ukoll li ma tistax teskludi li din il-*water supply* gejjja minn x'imkien iehor, ladarba l-kuntratt ma jghid xejn dwar dan.

Tirrileva wkoll li l-gnien assenjat lill-ahwa xebbiet Bartoli gie eventwalment akkwistat minn Paolo Mifsud, predecessur tal-konvenuti.

Mistoqsija dwar **Dokument A** anness mal-Affidavit taghha, in-Nutar Tonna spjegat li dan huwa sunt tal-kuntratt ta' divizjoni bejn l-ahwa Bartoli illi kien sar fl-atti tan-Nutar Dottor Paolo Vassallo. Tghid illi fil-fatt, il-maggor parti tad-dettalli, speċjalment id-deskrizzjoni tal-proprjetajiet, tirrizulta mir-Relazzjoni Peritali, u mhux mill-kuntratt ta' divizjoni nnifsu.

B'referenza ghall-kuntratt ta' Mifsud datat 1932, in-Nutar Tonna rrilevat illi l-fond numru 3, Mtarfa Road, Mtarfa huwa l-istess wiehed illi eventwalment gie assenjat lil

Mary Said xebba Mifsud fid-divizjoni ta' l-1970. **Mistoqsija kif il-fond numru 3, avolja gie mibjugh fl-1932, gie assenjat fl-1970, in-Nutar Tonna wiegbet illi hija bbazat din il-premessa fuq il-kuntratt, u rrepetiet illi hija qatt ma marret fuq il-post *in persona*.**<sup>9</sup>

Mistoqsija kif allura hija waslet għall-osservazzjoni illi "*il-kuntratt jispjega li l-fond numru 3 huwa mibni fuq post sovrappost ta' terzi u ma hemm l-ebda referenza għall-giebja*", in-Nutar Tonna wiegbet li l-inkarigu tagħha kien biss li tara jekk il-giebja tissemmiex fil-kuntratti u jekk mill-kuntratti, wiehed jistax jiddeduci min kellu l-proprjeta` ta' l-istess giebja. **Tirrepeti li fl-ebda kuntratt ma tissemma l-giebja, lanqas f'dak ta' akkwist ta' Albert Grech, datat 15 ta' Dicembru 1931.**

Fl-Affidavit tieghu tal-14 ta' Frar 2008, a fol. 77 et seq liema Affidavit huwa identiku għar-Rapport tieghu Dok. D, a fol. 59 il-**Perit Carmel Farrugia** ddikjara illi :-

Huwa acceda fuq il-giebja in kwistjoni nhar it-12 ta' Awwissu 2008 fuq inkarigu tal-atturi.

Dahal fil-giebja flimkien mal-atturi Anthony Spiteri u Carmel Busuttil, minn apertura fil-fond 5, 6, 7 u 8, Triq l-Imtarfa, Mtarfa, proprjeta` tal-atturi, sabiex jagħmel pjanta tal-giebja ta' dan il-fond.

L-apertura li tagħti access għall-giebja tinsab fil-fond fuq citat, proprjeta` tal-atturi, u tinstab fil-gholi fil-hajt li jifred il-kcina minn mal-giebja. Il-blata ta' din il-bokka għall-giebja tmiss mas-saqaf tal-giebja. L-apertura tagħti għal fuq garigor li jwassal sal-art tal-istess giebja. Dakinhar li l-Perit acceda fuq il-post, kien hemm madwar 40cm għoli ta' ilma.

Il-giebja hija forma ta' kamra kwadra, wiesgha circa 4.3m u fonda madwar 4.75m. It-tip ta' gebel li hija mibnija bih huwa imbattam, għajr għall-oghla erba' filati l-isfel mis-saqaf. Fiha erba' pilastri tal-gebel imbattma, tlieta minnhom imqegħdin għal tul il-wisa' tal-giebja u qed igorru blajjet tal-gebel. Il-pilastru l-iehor imqieghed bil-kontra tagħhom

---

<sup>9</sup>Il-Perit Legali irrilevat illi fl-1932 kien gie akkwistat il-fond mill-*aventi causa* tal-konvenuti, mentri fl-1970 saret id-divizjoni tal-wirt tieghu.

u qed igorr zewg arkati, wahda kull naha tieghu. L-arkati jaqbd u minn fuq il-pilastru ghal mal-hitan opposti.

Jirrileva illi s-sors tal-ilma gej minn sistema ta' katusi tal-plastik li qabel kienu tal-fuhhar, mill-bjut tal-fond 5, 6, 7 u 8.

Il-giebja fiha zewgt imwiezeb li jifgħu l-ilma mill-proprjetà numru 2, Triq Frans Galea, Mtrafa<sup>10</sup>.

Jikkonkludi r-Rapport tieghu billi jghid illi l-giebja tinsab fi stat tajjeb ghax il-proprjetarji ta' fond 5, 6, 7 u 8 cioe` l-atturi, kienu u ghadhom jiehdu hsiebha.<sup>11</sup>

Fl-Affidavit a fol. 895, u fix-xhieda in kontro-ezamia fol. 419 et seq, il-konvenut **Mario Mifsud** iddikjara illi, huwa t-tieni wild mit-tieni zwieg ta' missieru, li kellu wkoll disat itfal mill-ewwel zwieg. Twieled fil-fond numru 2 fi Triq Frans Galea, Mtarfa - l-istess post li fih għadu jghix sa llum.

**Jirrileva illi minn dejjem jiftakar il-giebja in kwistjoni bhala parti mill-proprjetà ta' missieru, u li meta saret id-divizjoni din il-giebja messet lilu [DOK VMP u DOK SA].<sup>12</sup>**

Jiddikjara illi l-giebja tinsab fis-sular tat-triq ghaliex din hija giebja mibnija u mhux imhaffra. Fuq din il-kamra hemm zewgt ikmamar - wahda tappartjeni lill-atturi u tikkonsisti f'kamra tal-banju, filwaqt li l-ohra hija l-kcina tal-familja Cortis. Dawn kienu xtrawha minghand oht il-konvenut. Jirrileva illi l-ilma minn fuq il-bjut ta' Cortis imur fil-giebja, u li t-twieqi kollha tal-proprjetà ta' Cortis jagħtu kollha għal fuq il-fond tieghu.

---

10Ritratti u pjanti li juru l-pozizzjoni ta' dawn l-imwiezeb gew annessi ma' **DOK D** ezebet ma' dan ir-Rapport Perizjali.

11L-Perit Legali tipprofessa illi hija ma tistax tifhem kif il-Perit Carmel Farrugia seta' jagħmel din l-asserzjoni dwar min kien effettivament jiehu hsieb tal-giebja in kwistjoni sakemm ma kienx midhla ta' dan il-fond għal snin twal - li ma jirrizultax li kien il-kaz. Jidher illi hawnhekk il-Perit Farrugia strah fuq dak illi qalulu l-atturi illi inkarigawh u mhux fuq dak illi huwa kien jaf di xjenza proprja. Ghall-kompletezza jigi rilevat illi l-istess Perit qatt ma giet prodott sabiex jixhed in kontro-ezami.

12L-Perit Legali tirrileva illi dan mhux minnu fis-sens illi ghalkemm gie esebit il-kuntratt ta' divizjoni, dan bl-ebda mod ma jsemmi l-giebja espressament.

Mifsud isostni li l-giebja minn dejjem jafha bil-vit antik kif inhu llum, u jghid li dan idawruh permezz ta' hadida biex jinfetah u jinghalaq. Filfatt, jirrileva illi l-blata li fuqha hija mserrha l-hadida giet mikula bl-uzu, u li malli jinfetah il-vit, l-ilma jmur wahdu fil-konvenuti li jinsabu fil-proprjetà tal-konvenuti sabiex jintuzaw ghat-tisqija tar-raba' tal-konvenuti.

Jikkonferma d-dikjarazzjonijiet tal-atturi illi fil-post tal-atturi, kienu jirrisjedu z-zijiet taghom Kitty u Helen. Izda jghid illi dawn qatt ma waqqfu lill-konvenuti jew lil nishom milli juzaw jew inaddfu l-giebja, u skond il-konvenut, dan kien ghaliex l-istess xebbiet kienu jafu li l-giebja hija proprjetà tal-konvenuti. Mifsud jirreferi ghal okkazjonijiet fejn dawn iz-zewg xebbiet kienu raw lill-konvenuti jaqsmu l-hajt divizorju ta' bejn il-proprjetajiet taghhom sabiex ighaddu mit-tieqa li twassal ghall-garigor tal-giebja. Izid ighid illi mhux talli hadd ma waqqafhom, talli, dejjem skond il-konvenut, Catherine Grech kienet twissihom biex joqoghdur attenti li ma jfurx l-ilma tal-giebja. Ighid ukoll li z-zijiet tal-atturi kienu jwissuhom biex jaghlqu sew it-tieqa ma jmurx jaqa' xi wiehed mill-qtates li kellhom.

Mifsud jistqarr illi huwa ma tantx jiftakar lil Albert Grech, pero` qatt ma jaf li dan waqqaf lill-familja tal-konvenut milli juzaw l-ilma jew il-giebja, jew milli jidhlu fiha. Anzi, jirreferi ghal storja li kien ighid missier ix-xhud illi darba l-istess missieru kien dahhal lil Albert Grech il-Qorti minhabba li dan tal-ahhar kien hadilhom xi ilma.

Jirreferi ghal *overflow* li kien jaghti ghal gol-proprjetà tal-konvenuti u li kien jintuza meta l-giebja kienet timtela minhabba li kien jittella' l-ilma permezz ta' raddiena.

Jirrileva illi l-konvenuti ghandhom spiera, u li l-ilma li jtellghu minnha kien imur fil-giebja li kienet tintuza bhala hazna ghall-ilma ghal meta ma kienx ikun hemm rih u ghalhekk ma setghetx tintuza r-raddiena. Isostni li missieru qatt ma qal li l-giebja hija ta' Albert Grech u la l-istess Albert Grech, u lanqas hutu x-xebbiet, ahwa Grech, qatt ma qalu li l-giebja hija taghhom.

Huwa dejjem jiftakar li l-familja tieghu kienet tiehu hsieb u tnaddaf il-giebja *de quo*, u hu kien ighinhom sakemm, aktar'il-quddiem, beda jnaddafha huwa stess. Jispjega li sabiex tnaddaf il-giebja, trid tbattal l-ilma billi tiftah il-vit minn naha tal-konvenuti. Dan



il-vit jista' jinfetah biss mill-konvenuti, li qatt ma gew mitluba minn hadd iktar sabiex jifthu l-vit sabiex titnaddaf il-giebja. Wara li din il-giebja kienet titbattal mill-ilma, il-konvenuti u l-familja taghhom kienu jidhlu fil-giebja, u permezz ta' xkupa u pala jigbru l-hama ta' go fiha bil-bramel u jbattluha fl-ghalqa bil-karretta. Sal-lum, il-konvenut ighid illi huwa ghadu jiehu l-ilma mill-giebja, izda f'dawn l-ahhar ghaxar snin, kemm ilu bl-inkwiet ma' l-atturi, qatt ma naddaf il-giebja ghaliex l-atturi ghalqu l-access billi tellghu cint ta' tmien filati u ghalqu l-giebja b'saqaf.

Mistoqsi dwar l-ilma tal-bjut tal-proprjetà tal-atturi, il-konvenut jirrikonoxxi illi anke dan l-ilma jmur fil-giebja.

Fl-Affidavit taghha a fol. 897 u in kontro-ezami a fol. 421 et seq, il-konvenuta **Francesca Saveria Mifsud** xhedet illi hija ilha mizzewga lill-konvenut Mario Mifsud il-fuq minn 40 sena, u minn dejjem, anke waqt l-gherusija taghhom, tiftakar lil Mario joqghod fil-fond numru 2, fi Triq Frans Galea, li qabel kienet ukoll Mtarfa Road, Mtarfa. Dan il-post gie eventwalment mixtri minnha u l-konvenut zewgha wara ghoxrin sena mizzewgin.

Tirrileva illi maz-zmien, inbnew iktar kmamar fil-fond numru 2, fi Triq Frans Galea, però l-giebja hija minn dejjem tiftakarha fl-istess post, bil-vit jaghti fil-proprjetà tal-konvenuti.

Tirrepeti l-ispjegazzjoni ta' zewgha meta dan qal illi l-giebja tinsab parti taht il-proprjetà tat-terzi Cortis, u parti taht dik tal-atturi. Madankollu ssostni li l-giebja hija taghha u tar-ragel taghha.

Mifsud taghmel referenza ghall-vit, u tispjega kif permezz ta' dan il-vit, il-konvenuti ghandhom kontroll fuq din il-giebja ghaliex jistghu jifthu l-vit u jizvojtaw il-giebja meta jridu. Tirrileva illi huma qatt ma talbu permess sabiex juzaw l-ilma ta' din il-giebja, ghax din hija proprjetà taghhom jigifieri tal-konvenuti.

Il-konvenuta ssostni illi l-giebja hija taghhom ghaliex il-kanali li johorgu mill-giebja jaghtu ghall-ghelieqi tal-konvenuti biss, u dawn minn dejjem hekk tiftakarhom. Tirrileva wkoll illi kienu sa minn dejjem il-konvenuti stess illi hadu hsieb il-giebja, u tirrepeti l-

ispjegazzjoni moghtija minn zewgha dwar kif il-familja taghha kienu jnaddfu din il-giebja. A bazi ta' dan l-uzu kontinwu mill-familja tar-ragel taghha u eventwalment mill-konvenuti stess, ix-xhud tikkonkludi illi l-giebja hija proprjetà taghhom, anke jekk huma m'ghandhomx access ghall-giebja.

Issemmi wkoll kif gieli ghamlu xi manutenzjoni f'din il-giebja sabiex din ma taghmilx ilma. Terga' tirrepeti l-ispjegazzjoni ta' zewgha dwar kif kienu jidhlu ghall-giebja permezz tac-cinta li twassal ghat-tieqa u l-garigor, u tirrileva illi z-zijiet tal-atturi qatt ma waqqfuhom milli jaghmlu dan, anke meta gieli rawhom jaqsmu c-cint. Tghid ukoll li l-ahwa xebbiet Grech dejjem kellhom relazzjoni tajba mal-familja Mifsud.

Tirrepeti wkoll dak illi xehed zewgha, li gieli gol-giebja kien jittella' l-ilma mill-ispiera taghhom.

Mistoqsija xi twiegeb ghall-allegazzjoni attrici illi l-giebja hija tal-atturi u li l-konvenuti ghandhom biss id-dritt illi jiehdu l-ilma, il-konvenut tghid illi dan mhux veru ghaliex il-giebja dejjem kienet tal-konvenuti; anzi ssostni li l-atturi lanqas qatt kellhom dritt ghall-istess giebja ghaliex huma lanqas kienu jersqu 'l hemm, u tallega li l-atturi jridu jisirqu l-giebja minghand il-konvenuti.

Fl-Affidavit tieghu a fol. 899 u in kontro-ezami a fol. 426 et seq, Mark Mifsud ikkonferma l-istess fatti dikjarati mill-intimati Mifsud.

Fl-Affidavit taghha a fol. 906 u in kontro-ezami a fol. 427 et seq, Dolores Livori ugwalment sostniet l-istess fatti dikjarati mill-konvenuti, kif ghamel Francesco Mifsud. fl-Affidavit tieghu a fol. 908 et seq u in kontro-ezami a fol.423 et seq.

**Ikkonsidrat:**

L-atturi jippossjedu l-fond numru 5, 6, 7 u 8, Imtarfa Road, Mtarfa, mentri l-konvenuti ghandhom il-pussess tal-fond *in parte* adjacenti bin-numru 2 fi Triq Frans Galea, l-Imtarfa<sup>13</sup>.

---

<sup>13</sup>Precedentement dan kien parti mill-gnien imsejjah il-Gnien tal-Imtarfa.

Illi mir-Rikors Promotur jirrizulta illi l-kwistjoni tirrigwarda l-uzu ta' giebja fis-sens illi l-attur jippretendu illi huma sidien tal-giebja, mentri l-konvenuti ghandhom biss dritt ta' servitu` fuq l-istess. Izda fir-Risposta Guramentata taghhom, il-konvenuti insistew permezz tal-hames, is-sitt u s-seba' eccezzjoni minnhom sollevati, illi l-giebja tappartjeni lilhom. Ghalhekk il-kawza kienet kombattuta fuq linji difensjonali attenenti ghal kwistjoni ta' titolu ta' proprjeta`.

F'dan ir-rigward, u mil-lat purament fattwali, l-perit legali sostniet illi mill-access mizmum fuq il-post, irrizulta illi tali giebja tista' tacedi ghaliha liberament biss mill-fond tal-atturi [DOK XX16 sa DOK XX22] ghalkemm il-konvenuti insistew illi sakemm mietu z-zijiet tal-atturi nisa f'dina l-kawza, huma kien jaccedu ghall-giebja regolarment permezz ta' passagg, pjuttost tenwu billi jghaddu effettivament minn fuq hajt divizorju – [DOK XX63 sa DOK XX69].

Il-giebja timtela mill-bjut taz-zewg kontendenti, u skond il-konvenuti, ukoll bl-uzu ta' raddiena illi ttella' l-ilma mill-ispiera taghhom u titfghu f'din il-giebja - ghalkemm l-ebda prova teknika ma ngabet ta' dan.

Fuq in-naha tal-konvenuti, hemm vit antik u zewgt imwiezeb [DOK XX43 sa DOK XX48, DOK XX53 sa DOK XX62], konnessi ma' diversi kanali madwar ir-raba' tal-konvenuti, oltre ghall-ispiera illi minnha l-konvenuti jallegaw illi timtela wkoll il-giebja *de quo* f'kaz illi din ma jkunx fiha bizzejjed ilma mill-bjut. Ghal darb'ohra, lanqas dwar din l-ispiera l-konvenuti ma ressqu l-ebda prova teknika.

Fiz-zmien qabel inbdew dawn il-proceduri, l-atturi ghamlu xi xogholijiet strutturali fil-fond taghhom, fosthom billi ghollew il-livell tas-saqaf u c-cint li minn fuqu l-konvenuti jghidu illi huma kienu jghaddu sabiex jaccessaw il-giebja [DOK XX63 sa DOK XX69]. Dan wassal sabiex il-konvenuti ressqu zewg kawzi ta' spoll kontra l-atturi, proprju ghaliex ilmentaw illi tali xogholijiet kienu qeghdin jippregudikaw id-dritt taghhom ghall-uzu tal-giebja<sup>14</sup>. Effettivament, il-konvenuti odjerni gew vindikati f'dawk il-kawzi stante illi kemm il-Qorti ta' Prim'Istanza u kif ukoll l-Onorabbli Qorti tal-Appell

---

<sup>14</sup>Is-sentenzi moghtija fil-kawzi citati gew esebiti in atti u mmarkati bhala DOK ACC1 sa DOK ACC4. A fol. 677 sa 700

ikkonfermaw illi l-atturi odjerni (hemmhekk konvenuti) kienu kkommettew spill kontra l-konvenuti (hemmhekk atturi). Dawn il-kawzi gew mirbuha mill-prezenti konvenuti fejn, essenzjalment, gie rikonoxxut il-pussess taghhom fuq din il-giebja u d-dritt taghhom ghat-tgawdija tal-giebja, inkluz l-access fil-giebja. L-atturi gew ordnati illi jirripistinaw is-sitwazzjoni ghall-*istatus quo ante* x-xogholijiet taghhom. Kif jirrizulta ampjament mix-xhieda prodotti fil-proceduri odjerni, oltre ghall-ispoll, il-konvenuti odjerni jippretendu illi huma l-proprjetarji tal-giebja in kwistjoni, u fi kliem l-atturi, l-istess konvenuti xekklu lill-atturi milli jipprosegwu fix-xogholijiet taghhom b'mod illi gew istitwiti, kwindi, il-proceduri odjerni.

L-atturi inkarigaw lin-Nutar Dottor Anne Marie Tonna *ex parte* sabiex tanalizza u taghmel sunt ta' numru ta' dokumenti, esebiti in atti bhala **DOK B**. Din ir-ricerka saret sabiex jigi determinat min hu l-proprjetarju tal-giebja *de quo*. Madanakollu rrizulta, kif stqarret l-istess Nutar, illi fl-ebda kuntratt relatat mal-proprjetajiet fil-vicinanze ta' din il-giebja kontestata ma tissemma l-kelma "*giebja*", u lanqas din il-giebja ma giet indikata mkien b'mod esplicitu. Ghalhekk, dan l-inkarigu moghti lin-Nutar Tonna qajla sewa lill-atturi - hlief biex eskluda illi l-konvenuti ghandhom xi titolu konvenzjonali naxxenti minn xi kuntratt illi gie esebiti in atti. Effettivament, kwindi, din ir-ricerka halliet lill-kontendenti *pari passu* bejniethom.

Il-pozizzjoni tal-atturi llum hija illi din il-giebja hija parti mill-fond taghhom u kwindi proprjeta` tal-atturi nfushom, izda jirrikonoxxu illi l-konvenuti ghandhom dritt ta' servitu` tal-uzu ta' vit u zewgt imwiezeb fuq din il-giebja. Huwa proprju dan illi qeghdin jitolbu l-atturi f'dawn il-proceduri - u cioe` li dina l-Qorti tiddikjara li l-konvenuti ghandhom biss dritt ghas-servitu` tal-uzu tal-ilma fuq l-imsemmija giebja. Konsegwentement huma qed jitolbu dikjarazzjoni illi jistghu jipprosegwu bix-xogholijiet strutturali fil-proprjeta` taghhom, minghajr xkiel, dejjem fil-limiti tas-servitu` gawdut mill-konvenuti.

Min-naha taghhom, fir-Risposta Guramentata taghhom, il-konvenuti rrilevaw illi l-atturi ghandhom jindikaw fuq liema provvedimenti tal-ligi qeghdin jibbazaw l-azzjoni taghhom, u rrespingew id-dikjarazzjonijiet tal-atturi bhala infondati fil-fatt u fid-dritt. Dan a bazi tal-fatt illi l-konvenuti jghidu illi huma ilhom fil-pussess ta' din il-giebja ghal ghexieren ta' snin, u li ghal kuntrarju ta' dak rilevat mill-atturi, huma l-konvenuti li

huma l-proprjetarji tal-giebja u dan permezz tal-preskrizzjoni akkwizittiva ta' ghaxar snin, ai termini tal-**Artikolu 2140 tal-Kodici Civili - Kapitolu 16 tal-Ligijiet ta' Malta**, u kif ukoll dik trentennali ai termini tal-**Artikolu 2143 tal-Kodici Civili - Kapitolu 16 tal-Ligijiet ta' Malta**.

L-atturi fuq stedina minn din il-Qorti kif diversament preseduta u permezz ta' nota tat-13 ta' Jannar 2010 affermaw illi huma qed isejsu t-talbiet taghhom fuq l-Artikolu 474(2), 475, u 476 tal-Kapitolu 16 tal-Ligijiet ta' Malta.<sup>15</sup>

### **In-Natura tat-talbiet maghmula**

Qabel ma tghaddi ghal kunsiderazzjonijiet iktar dettaljati, l-Perit Legali identifikat n-natura legali tat-talbiet tal-atturi, u tal-eccezzjonijiet sollevati mill-konvenuti, u l-fatti tal-kaz in ezami.

Skond in-nota ta' sottomissjonijiet, l-atturi indikaw illi l-kawza minnhom impressqa hija ta' natura petitorja, maghrufa bhala l-*actio publicana*. F'kawza petitorja, kuntrarjament ghal dak illi gara fil-kawzi possessorji, ossia dawk ta' spoll ga` intavolati mill-konvenuti fil-passat, irid jigi analizzat u stabbilit mhux il-pussess tal-giebja in kwistjoni, imma min ghandu titolu gust ta' proprjeta` fuq il-giebja hekk kif rikjest mill-**Artikolu 320 tal-Kodici Civili**. L-*actio publicana* u l-*actio rei vindicatoria* huma t-tnejn ta' natura petitorja. Izda filwaqt illi l-azzjoni *rei vindicatoria* tirrikjedi titolu *erga omnes*, l-*actio publicana* tirrikjedi titolu *inter partes* u ghalhekk ezercizzju komparattiv tad-drittijiet tal-partijiet involuti fil-kaz.

Mill-banda l-ohra, il-konvenuti filwaqt illi jaqblu illi din hija kawza ta' natura petitorja, jinsistu illi n-natura tal-azzjoni attrici hija dik ta' *actio rei vindicatoria* jew precizament l-*actio negatoria*.

Ghalhekk l-Perit Legali ghaddiet ghall-analizi tal-principji legali li jsejsu dawn l-azzjonijiet fid-dawl tal-fatti tal-kaz *de quo* u tiddeciedi liema hija effettivament l-azzjoni intentata mill-atturi fil-proceduri odjerni, qabel imbaghad wiehed ikun jista' jstabbilixxi

---

<sup>15</sup> Minkejja li jidher li bi zvista l-Artikolu gie indikat bhala 472(2), tal-Kapitolu 16.

min hu s-sid tal-giebja u konsegwentement jiehu konsiderazzjoni t-talbiet attrici ulterjuri relatati mat-tgawdija u l-uzu tal-giebja.

Izda qabel ma jsir dan, huwa utili illi tigi determinata l-ewwel eccezzjoni sollevata mill-konvenuti illi hija ta' natura prettament procedurali – ossia dik illi l-atturi ghandhom jindikaw fuq liema provvedimenti tal-ligi qeghdin jibbazaw it-talba taghhom.

F'dan ir-rigward, l-esponenti tirreferi ghall-**Artikolu 156 (1) tal-Kodici tal-Organizzazzjoni u Procedura Civili** li jistipula x'ghandu jkun il-kontenut tar-Rikors Guramentat. Dan l-artikolu ma jimponix l-obbligu fuq l-attur illi jindika b'mod specifiku jew espress il-provvediment tal-ligi li fuqu huwa jibbaza t-talba tieghu. Ghalhekk la darba dan mhux rekwizit legali, effettivament, ghall-validita` tal-azzjoni m'hemmx ghalfejn li l-atturi jindikaw espressament u specifikament fuq liema artikolu qeghdin jibbazaw l-azzjoni taghhom, *ad validitatem* - purche` ovvjament, illi tirrizulta bazi legali waqt it-trattazzjoni tal-kawza. U f'dawn l-atti, kif diga` nghad, jirrizulta illi l-atturi qeghdin jintentaw l-*actio publicana* skond it-tezi attrici, jew l-*actio negatoria* skond it-tezi konvenuta - u kwindi fi kwalunkwe kaz azzjoni ta' natura petitorja illi hija ben stabbilita fis-sistema legali u gudizzjarju taghna. Ghalhekk il-Perit Legali qieset illi **l-ewwel eccezzjoni tal-konvenuti kellha tigi michuda.**

Il-konvenuti eccepew ukoll li t-talbiet attrici huma infondati fil-fatt u fid-dritt. In vista tan-natura tant generika ta' dina l-eccezzjoni, din l-eccezzjoni tehtieg analizi tal-provi u s-sottomissjonijiet kollha mressqa f'dawn il-proceduri u effettivament, trid tigi deciza proprju fl-ahhar stadju.

### **In-Natura tal-Azzjoni Mressqa mill-Atturi**

L-*actio rei vindicatoria* hija regolata mill-**Artikolu 322 tal-Kodici Civili** li jghid:

*"Bla hsara ta' fejn il-ligi tghid xort'ohra, is-sid ta'haga ghandu jedd jitlobha lura minghand kull pussessur."*

Huwa mbaghad principju stabbilit fid-duttrina nostrana li sabiex tirnexxi din l-azzjoni, il-persuna li tallega t-titolu trid tipprova zewg elementi<sup>16</sup>:

1. Id-dominju fuq il-haga rivendikata u li tali dominju gie akkwistat b'mod legittimu;
2. Illi l-kontro parti ghandha l-pussess ta' din l-istess haga.

Kif qalet l-Onorabbli Prim'Awla tal-Qorti Civili fis-Sentenzi **Allwares Limited et vs Emanuel Cuschieri**<sup>17</sup> et u **Mary Spiteri et vs Carmel Cortis**<sup>18</sup>, huwa principju stabbilit mill-gurisprudenza lokali li l-prova rekwizita hija dik li turi titolu originali minghajr ebda ombra ta' dubju, netta u inekwivoka<sup>19</sup>. Din il-prova hija maghrufa bhala *l-probatio diabolica*, proprju minhabba d-diffikulta` sabiex tingieb tali prova. B'konformita` mal-principju legali *onus probandi incumbit et qui dixit*, li jinsab stipulat espressament fil-ligi taghna permezz tal-**Artikolu 562 tal-Kodici tal-Organizzazzjoni u Procedura Civili**, din il-prova tmiss lil dik il-parti li tkun qieghda tallega. Madanakollu, fis-sentenza fl-ismijiet **John Vella et vs Sherlock Camilleri**<sup>20</sup>, l-Onorabbli Qorti tal-Appell sostniet li "*l-Qrati taghna, konsapevoli bid-diffikolta` li ssir tali prova u fl-interess tal-gustizzja, accettaw il-possibilita` li l-attur jirnexxi fil-kawza li jrid jaghmel in forza tal-actio publicana*". Permezz ta' tali azzjoni, min jallega titolu fuq il-haga jrid jipprova li hu ghandu l-pussess tal-haga, u li l-pussess tal-haga mill-kontro-parti huwa biss ibbazat fuq dritt inferjuri u iktar dghajjed minn tal-attur innifsu. Ghalhekk, applikat il-principju tal-azzjoni *publicana*, li hija l-azzjoni li l-atturi ddikjaraw li qeghdin jezercitaw fil-kawza *de quo*, ikun bizzejjed illi l-atturi jipprovaw dritt fuq il-proprjeta` in kwistjoni illi huwa ahjar minn dak tal-konvenuti. Fis-sentenza ta' **Vella vs Camilleri** l-Qorti tal-Appell komplet issostni illi:

---

16 Ara Sentenza fl-ismijiet **Avukat Dottor Edward DeBono nomine et vs Patrick u Margot Cutajar** deciza mill-Onorabbli Prim Awla tal-Qorti Civili li ma gietx appellata u li llum saret sentenza finali preseduta mill-Onorevoli Mhalled Lino Farrugia Sacco - deciza nhar 1-1 ta' Gunju 2012 [Cit. Numru 211/2010].

17 Deciza fil-11 ta' Gunju 2013 [Cit. Numru 1049/2005] - Imhalled Anna Felice.

18 Deciza fil-14 ta' Gunju 2013 [Cit. Numru 770/2009] - Imhalled Gino Camilleri.

19 **Giuseppe Borg vs Guzeppi Buhagiar**, Qorti tal-Appell 1958

20 Deciza mill-Onorabbli Qorti ta' l-Appell (Sede Superjuri) nhar it-12 ta' Dicembru 2002 [Cit. Numru 350/1990/1]

*“Skond dan il-principju, mhux mehtieg li l-attur jipprova titolu originali fuq il- proprjeta` izda hu bizzejjed li jipprova dritt fuq l-art anterjuri [ghal] dak tal-konvenut. Ir-rizultat, ovvjament ma jkunx bhall-vindicatorja li kwazi kwazi tiddeciedi t-titolu tal- attur erga omnes, imma r-rizultat ikun fil-konfront tal- konvenut”.*

Jigifieri t-titolu fil-kaz tal-*actio publicana* ikun wiehed *inter partes*. Tali insenjament jassumi rilevanza f’dan il-kaz ghaliex Albert Grech, aventi kawza tal-atturi, akkwista l-proprjeta` tieghu fl-1931<sup>21</sup> u ghalhekk qabel Pawlu Mifsud, aventi kawza tal-konvenuti, li akkwista l-proprjeta` tieghu fl-1932<sup>22</sup>. B’hekk, jekk wiehed jimxi skond din id-dottrina illi tistabilixxi illi dritt anterjuri huwa dritt superjuri, it-titolu tal-atturi hekk kif imnissel minn Albert Grech huwa ahjar minn dak tal-konvenuti mnissel minn Pawlu Mifsud – sakemm u galadarba l-giebja m’hija msemija mkien formalment u ghalhekk wiehed irid jiddeduci t-titolu taghha mit-titolu tal-proprjeta` illi tinsab fiha. B’danakollu l-Perit Legali ma thossx illi dan il-fattur ossia skerz kronologiku minnu nnifsu jista’ jittiehed bhala c-cavetta tas-soluzzjoni f’dan il-kaz u ghalhekk ma tefatx wisq fuq dan il-punt.

Issa, riferibbilment ghan-natura tal-azzjoni, kif ga` nghad, il-konvenuti jissottomettu illi l-azzjoni attrici hija effettivament l-*actio negatoria* illi, skond id-dottrina nostrana hija: -

*“l’azione spettante al proprietario per difendersi da quelle usurpazioni, che, senza sopprimere interamente il dominio sulla cosa... arrecano delle limitazioni all’ezercizio del medesimo, e si dice negatoria perche` tende a negare un diritto vantato dal convenuto.”*<sup>23</sup>

B’hekk, l-*actio negatoria* hija essenzjalment azzjoni fejn l-attur jinnega dritt vantat mill-konvenut. Izda jekk wiehed jara kif inhija impostata l-azzjoni attrici – ghaliex huwa dak illi jinkwadra l-kawza – kuntrarjament ghal dak allegat mill-konvenuti, l-atturi

---

21DOK AA2

22DOK AA3

23Anna Maria Debarro vs Carmelo Caruana et, deciza mill-Onorabbli Qorti tal-Appell fl-10 ta' Lulju 2009.



intavolaw din il-kawza mhux sabiex jichdu t-titolu tal-konvenuti - izda sabiex jitolbu lil dina l-Qorti tiddikjara l-limiti tad-dritt ta' uzu u servitu` li l-istess atturi jirrikonoxxu lill-konvenuti fuq il-giebjja *de quo*. Huma l-konvenuti li permezz tar-Risposta Guramentata u n-Nota ta' Osservazzjonijiet Finali tagghom qeghdin jinnegaw t-titolu tal-atturi fuq il-giebjja in kwistjoni. Ghalhekk l-Perit Legali kienet tal-opinjoni illi l-azzjoni intavolata mill-atturi ma tinkwadrax ruhha bhala *actio negatoria*.

Analizi tat-talbiet attrici kif mpost fir-rikors promotur, jindika illi ghalkemm it-titolu ta' proprjeta` tal-atturi fuq il-giebjja in kwistjoni huwa sottointiz mill-atturi fit-talbiet taghom, huma fl-ebda hin m'huma qeghdin jitolbu dikjarazzjoni illi huma proprjetarji ta' din il-giebjja *erga omnes* illi tirrendi l-kawza *actio reivindicatoria*. Huwa minnu illi fil-premessi l-atturi jinsistu illi "*il-giebjja hija proprjeta` esklussiva tal-atturi*" izda meta dan jigi postulat mat-talbiet attrici, jirrizulta illi l-interess tal-atturi huwa biss *inter partes* fil-konfront tal-konvenuti. Effettivament, ix-xenarju prevvist mill-atturi huwa dak ta' titolu superjuri jew aktar f'sahtu [ossia l-proprjeta` esklussiva] mit-titolu inferjuri u aktar dghajjef tal-konvenuti [ossia s-servitu` u dritt ta' uzu tal-vit u l-imwiezeb] – u dan jinkwadra ruhu fl-*actio publicana*. Ghalhekk l-Perit Legali hija tal-fehma illi dak illi huwa rikjest f'dawn il-proceduri mhix il-prova diabolika ta' dominju b'titolu legittimu, originali, bla dubju, nett u inekwivoku ai termini tal-*actio rei vindicatoria* izda l-prova ta' titolu da parti tal-atturi ta' dritt superjuri u aktar f'sahtu minn dak tal-konvenuti.

Peress illi l-atturi effettivament intentaw l-*actio publicana* mentri l-konvenuti eccepew it-titolu ta' proprjeta`, jirrizulta illi l-atturi jehtigilhom illi jgibu biss prova *inter partes* illi huma ghandhom titolu superjuri u aktar f'sahtu minn dak tal-konvenuti, mentri l-konvenuti jehtigilhom illi jgibu prova ta' proprjeta` ghaliex il-pussess ghalihom mhux sufficjenti. Ghaldaqstant, jehtieg li issir evalwazzjoni tat-titolu tal-konvenuti fuq il-proprjeta` fuq il-giebjja in kwistjoni, u jekk kwalunkwe jedd jivvanta mill-istess konvenuti hux inferjuri jew aktar dghajjef mill-jedd tal-atturi.

### **Titolu Kuntrattwali**

L-atturi pproducew diversi dokumenti u kopji legali ta' kuntratti li jmorru lura sas-sena 1895. Minn dawn il-kuntratti, wiehed jista' jara b'mod dettaljat kif il-jedd ta' proprjeta`

fuq l-art li fuqu gie mibni l-fond 5,6,7 u 8 illum appartenenti lill-istess atturi, ghadda minn sid għall-iejhor permezz ta' diversi trasferimenti mis-sena 1654 sa l-1931 meta l-fond inxtara liberu u frank minn Albert Grech, in-nannu tal-atturi Mary Spiteri u Carmen Busuttil. Fil-kuntratt ta' akkwist tal-15 ta' Dicembru 1931 fl-atti tan-Nutar Francesco Catania, esebit in atti u mmarkat bhala **DOKAA2**, wiehed isib diversi dettalji dwar il-provenjenza tal-art li fuqha gie mibni l-fond tal-istess atturi: -

**Albert Grech** xtara minghand Luigi Bartoli li kien qiegħed ibiegh l-art imħollija lilu minn zitu Maria Carmela Bartoli permezz ta' testament fl-atti tan-Nutar Francesco Catania tal-4 t'Awwissu 1925<sup>24</sup>.

Min-naha tagħha, **Maria Carmela Bartoli** kienet akkwistat dan il-fond permezz ta' kuntratt ta' divizjoni fl-atti tan-Nutar Paolo Vassallo datat **28 t'Ottubru 1895**<sup>25</sup>, fejn l-istess Bartoli u hutha qasmu l-eredita` ta' Antonia Bartoli ai termini tat-testament tagħha tat-8 ta' Awwissu 1894.

L-art li fuqha hija mibnija din il-proprjeta` kienet tappartjeni lil missier dawn il-kondividenti **Bartoli, certu Carmelo Bartoli** li akkwista l-istess art minghand Agostino Agius permezz ta' kuntratt ta' bejgh in atti ta' **Giuseppe Brincat fis-26 ta' Gunju 1852**.

**Giuseppe Brincat**, min-naha tieghu, kien akkwista l-istess art minghand l-eredi ta' **Raimondo Zammit b'kuntratt** in atti ta' Lorenzo Corrado Azzopardi **fl-1 ta'Awwissu 1850**.

**Raimondo Zammit** kien akkwista l-istess art permezz ta' divizjoni tal-proprjeta` tat-tabib **Dottor Salvatore Zammit datata 31 ta' Lulju 1816** in atti ta' Giuseppe Frendo.

Din l-art kollha kienet tiffirma parti minn estensjoni usa ta' art li **kienet inghatat mill-Università della Notabile lin-Nutar Nicola Ambrogio Allegritto** per atti ta' Mario Saliba fil-5 t'Awwissu 1654.

---

24DOK AA4

25DOK AA1

B'danakollu, hekk kif rilevati mill-konvenuti fin-Nota ta' Sottomissjonijiet finali tagħhom, l-atturi baqghu ma pproducewx id-dokumenti relattivi li juru kif il-fond 5, 6, 7 u 8 sar proprjeta` tagħhom għalkemm xehdu dwar dan ripetutament. Ciononostante, irid jinghad illi l-fatt illi l-fond 5, 6, 7 u 8 jappartjeni lill-atturi m'huwiex, minnu nnifsu, ikkontestat mill-konvenuti - ghaliex il-punt ta' kontestazzjoni jirrigwarda biss il-**giebja de quo** u kwindi, umilment, l-Perit Legali ma tqisx il-fatt illi l-atturi naqsu milli jipproducu l-prova dokumentarja tat-titolu tagħhom għall-fond illi fih tinsab l-istess giebja bhala dirimentali għall-kawza attrici.

Dan qieghed jinghad ukoll in vista tal-fatt illi, hekk kif dikjarat diversi drabi, mid-diversi xhieda prodotti, u kif ukoll mir-rapport u Affidavit tan-Nutar Dottor Anne Marie Tonna, **fl-ebda wiehed mill-kuntratti ezaminati** u relattivi għall-proprjeta` tal-atturi, **ma tissemma l-giebja illi proprju jittrattaw dwarha l-proceduri odjerni**. Għalhekk, il-kuntratti effettivament esebiti in atti mill-atturi, jistghu jipprovaw biss it-titolu ta' proprjeta` tal-*aventi causa* tal-atturi fuq il-fond numru 5, 6, 7 u 8 fi Triq l-Imtarfa. U certament illi, gie kif gie t-titolu tal-atturi, *nemo dat quod non habet* – b'dan illi min ittrasferixxa lill-atturi ma seta' qatt jittrasferilhom espressament it-titolu tal-giebja stante illi dan ma jissemma mkien fil-kuntratti precedenti. Dan ovvjament, pero`, ma jfissirx illi l-giebja mhix tal-atturi stante illi lanqas il-giebja ma tirrizulta illi tappartjeni *ex contractu* lill-konvenuti.

Fil-fatt il-konvenuti pprezentaw zewg kopji legali ta' kuntratti<sup>26</sup>:

1. Kuntratt ta' divizjoni bejn l-ahwa Mifsud (fosthom il-konvenut Mario Mifsud) datat 1 ta' Gunju 1963 in atti tan-Nutar Dottor Vincenzo Maria Pellegrini immarkat bhala **Dok.VMP**;
2. Kuntratt ta' rendita vitalizja u divizjoni bejn il-konvenut Mario Mifsud, hutu u ommhom Giuseppa Mifsud, datat 24 ta' Lulju 1970 fl-atti tan-Nutar Dottor Salvatore Abela<sup>27</sup> - immarkat bhala **Dok.SA**.

---

<sup>26</sup>Ipprezentati permezz ta' Nota tal-konvenuti tal-24 t'April 2013 u mmarkati bhala **DOK VMP** u **DOK SA**.

<sup>27</sup>Anness ma' dan ir-rapport u mmarkat bhala **DOK AA5**.

Inoltre, l-atturi pprezentaw kopja legali tal-kuntratt ta' bejgh fl-atti tan-Nutar Francesco Catania tat-12 ta' Mejju 1932 li jindika l-akkwist minn Paolo Mifsud, missier il-konvenut Mario Mifsud, ta'gnien fl-Imtarfa - immarkat bhala **Dok. AA3. Il-provenjenza ta' tali gnien hija precizament l-istess bhal dik tal-fond tal-atturi.** Ghalhekk, u b'mod simili ghal dak illi nghad fil-kaz tal-atturi, il-kuntratti esebiti mill-konvenuti jservu biss sabiex jipprovaw it-titolu ta' proprjeta` tal-konvenuti fuq il-fond numru 2 fi Triq Frans Galea - u **bl-ebda mod ma jistghu jikkostitwixxu prova diretta, wisq anqas skjaccanti, dwar il-materja in kontestazzjoni cioe' l-giebja.**

Effettivament, **fl-ebda wiehed mill-kuntratti kollha esebiti in atti ma tisemma l-giebja b'mod specifiku, jew issir xi tip ta' referenza ghaliha bhala parti mill-fond li qiegħed jigi trasferit.** L-unika eccezzjoni hija fil-kuntratt ta' divizjoni u rendita vitalizja tal-24 ta' Lulju 1970 - **Dok. AA5.** F'dan il-kuntratt hemm deskrizzjoni ta' diversi bicciet ta' art li jiformaw parti mit-tielet porzjon li giet assenjata lill-konvenut Mario Mifsud. F'tali deskrizzjoni tisemma bicca art li minn nofsinhar tagħha tmiss ma' giebja deskritta bhala "*komuni bejn il-kondividenti*". Madankollu, il-giebja nnifisha ma tisemma mkien aktar f'dan il-kuntratt **Dok. AA5,** u effettivament lanqas ma tagħmel parti mill-ebda deskrizzjoni ta' xi porzjon ohra fl-istess kuntratt ta' divizjoni. Gialadarba dan kien kuntratt ta' divizjoni illi assenja, fost l-ohrajn il-fond appartenenti lill-konvenuti u adjacenti għall-proprjeta` tal-atturi, il-fatt illi l-giebja hawn ma ssemmiex huwa **pjuttost debilitanti għat-tezi konvenuti.**

Lanqas meta wiehed jirreferi għall-kuntratt ta' divizjoni tal-1963 bejn l-ahwa Mifsud - **Dok. VMP** - ma ssir referenza għall-giebja in kwistjoni bhala element komuni, u wisq anqas bhala proprjeta` illi giet b'xi mod trasferita lill-konvenut Mario Mifsud illi kien kondividenti. Huwa interessanti illi mal-istess kuntratt ta' divizjoni **Dok. VMP,** insibu deskrizzjoni u stima dettaljata magħmula mill-Perit Anthony Vassallo fl-10 ta' Mejju 1963. Fir-raba' pagna ta'tali rapport, sezzjoni 10, hemm deskrizzjoni dettaljata tal-fond numru 3, Mtarfa Road, Imtarfa, illum appartenenti lill-konvenuti. **Minkejja tali dettall, il-Perit Vassallo ma għamel ebda referenza għall-giebja f'din id-deskrizzjoni tiegħu,** għalkemm qal illi l-ilma tal-bjut jaqleb għall-proprjeta` ta' terzi: "*Dan il-mezzanin huwa sopra post għal-post Nru. 4, Mtarfa Road, Mtarfa, u l-ilma tal-bjut jaqleb għal third party*".Galadarba l-konvenuti xehdu illi l-ilma tal-bjut tagħhom jissupplixxi l-giebja in kwistjoni, din id-deskrizzjoni tkompli ddghajjef il-kaz tal-

konvenuti ghaliex minnha wiehed jista' jinferixxi illi l-giebja illi ghal go fiha jaqleb l-ilma tal-bjut tal-konvenuti **hija effettivament, in kwantu jikkoncerna lill-istess konvenuti, proprjeta` ta' terzi.** B'danakollu tali inferenza hija, mehuda in isolazzjoni, pjuttost cirkostanzjali u dghajfa.

Il-konvenuti jirreferu wkoll ghal incident li allegatament gara ghexieren ta' snin ilu, meta Albert Grech, *aventi causa* tal-atturi, inqabad inizzel barmil ilma fil-giebja u dan gien mharrek. **Madankollu prova dokumentarja ta' dan il-fatt qatt ma ngabet u ovvjament din kienet tkun l-ahjar prova fic-cirkostanzi.** Ghalhekk a bazi tal-principju *quod non est in actis non est in mundo*, l-Perit Legali skartat tali allegazzjonijiet.

Jibqa' l-fatt illi minn ezami akkurat tal-kuntratti kollha esebiti f'dawn il-proceduri, **imkien ma tissemma l-giebja mertu ta' dawn il-proceduri u b'mod partikolari t-titolu ghall-istess.** Fin-nuqqas ta' referenza specifika ghall-giebja, applikati l-principji giurisprudenzjali illi ghalihom saret referenza aktar kmieni, l-Perit Legali sottomettiet illi dawn il-proceduri ma jistghux jigu decizi bir-regoli stretti u rigidi tal-*actio rei vindicatoria* proprju ghaliex hija ghal kollox mankanti l-*prova diabolica* rikjesta ghall-istess azzjoni. **Effettivament, l-ebda wahda mill-partijiet ma gabet prova cara u konklussiva bl-oneru mehtieg fil-ligi li l-giebja in kwistjoni hija proprjeta` taghha.** Lanqas ma jista' jinghad, mill-provi analizzati s'issa, Illi xi wahda mill-partijiet gabet prova ta' titolu fuq il-giebja ahjar minn dak tal-parti l-ohra li, sa dan l-istadju, jissodisfa r-rekwiziti tal-*actio publicana*.

Ghalhekk jrid issir analizi akkurata mhux biss tat-titolu kuntrattwali, izda tal-provi u c-cirkostanzi kollha tal-kaz.

Il-Perit Legali ghaddiet biex tezamina l-applikabbilita' tar-regoli generali stabbiliti fil-**Kapitolu 16** taghna, u senjatament l-**Artikoli 323** u **324.L-Artikolu 323**, illi saret referenza wkoll ghalih mill-atturi fin-Nota ta' Sottomissjonijiet taghhom, huwa rivokazzjoni tal-principju Ruman *solum cuius est eius usque ad caelum ed usque ad infernum*:

*“Kull min ghandu l-proprjetà tal-art, ghandu wkoll dik tal-area ta’ fuqha, u ta’ dak kollu li jinsab fuq jew taht wiçè l-art; hu jista’ jaghmel fuq l-art tieghu kull bini jew taħwil, kif ukoll taht l-art, kull biçça xoghol jew taħfir, u jiehu minnhom kull prodott li jistghu jaghtu, iżda, bla hsara tad-disposizzjonijiet dwar is-Servitujiet Predjali ...”*

L-Artikolu 324 ikompli:

*“Kull bini, taħwil, jew biçça xoghol, sew fuq jew taht l-art, jinghaddu, sakemm ma jigix ippruvat il-kuntrarju, li ġew maghmula mis-sid bi flusu ...”*

Effettivament, ghalhekk, hemm presunzjoni legali li min ghandu l-proprjetà tal-art ghandu wkoll dak li jinsab fuqha. Madanakollu si tratta ta’ presunzjoni *juris tantum* illi tista’ tigi kkontestata u mwarrba jekk il-kontroparti ggib prova sufficjenti kuntrarja. Fil-kawza precedentement citata **Dr. Edward DeBono noe et vs Patrick u Margot Cutajar**<sup>28</sup>, giet citata s-sentenza fl-ismijiet **Galea vs Delicata** deciza fit-30 ta’ Lulju 1887, fejn l-Onorabbli Qorti sostniet li tali prova ghandha tkun *“konkludenti u mhux kongetturali u ekwivoka”*.

B’applikazzjoni ta’ dawn il-principji, il-proprjetarju tal-giebja huwa l-proprjetarju tal-art sottostanti li fuqha hi mibnija l-istess giebja - sakemm il-kontroparti ma ggibx prova ta’ proprjeta` kuntrarja - prova, illi kif diga` nghad, hija ghal kollox karenti u mankanti – mil-lat kuntrattwali.

Hekk kif pronunzjat l-Onorabbli Qorti tal-Appell Civili Superjuri fis-Sentenza fl-ismijiet **Francis Portelli et vs Stanislav Pisani et** fl-24 ta’ Settembru 2004:

---

28Deciza mill-Onorabbli Prim Awla tal-Qorti Civili li ma gietx appellata u kwindi ghaddiet in gudikat - preseduta mill-Onorevoli Mhallef Lino Farrugia Sacco - deciza nhar l-1 ta’ Gunju 2012 [Cit. Numru 211/2010]. F’ din is-sentenza l-Qorti rriferiet ghas-Sentenzi **Supermarkets [1960] Limited vs Le Cram Developments Co. Ltd** deciza mill-Onor Qorti tal- Appell Civili Superjuri fit-22 ta’ Ottubru 2002 u **Nicola Borg noe vs Carmelo Parnis** Vol. XXIX.11.854 fejn il-proprjeta` tal-arja ta’ beni ta’ l-attur ma kinitx tirrizulta espressament akkwistata mill-konvenut.

*“Issa f’materja ta’ immobbli, huwa principju stabbilit li kull min ghandu l-proprjeta` ta’ l-art, ghandu wkoll dik ta’ l-arja ta’ fuqha, u ta’ dak kollu li jinsab fuq jew taht wicc l-art. Jsegwi li meta persuna tittrasferixxi proprjeta` immobiljari, it-terz in bona fede jkun qed jakkwista mhux biss is-superfici ta’ dik l-art jew il-benefikati li jinsabu fuqha izda wkoll kull haga li tinsab taht dik l-art jew kull benefikat ezistenti fuqha sakemm fil- kuntratt ta’ kompra-vendita ma tigix indikata l-estensjoni tal-proprjeta` li qed tigi trasferita. Dan jigri, per ezempju, fil-kaz ta’ trasferimenti ta’ appartamenti li jigu mibjugha separatament fejn jigi dikjarat li l-appartament in vendita huwa sottopost u sovrappost ghall-proprjeta` ta’ terzi. Daqstant, jekk l-arja tkun eskluza mill-istess trasferiment, dan ghandu jigi dikjarat fil-kuntratt... La darba ma jkunx hemm eskluzjoni espressa fil-kuntratt tal-akkwist, l-Artikolu 323 tal-Kap 16 johloq presunzjoni favur l-akkwirent... Infatti din il-presunzjoni holqot konswetudini fis-sens li f’kuntratti ta’ trasferiment ta’ proprjeta` immobiljari, qatt ma jinghad li tali trasferiment jinkludi dak kollu li jinsab taht wicc l-art, proprju ghax dan huwa prezunt.”* [Enfasi mizjud]

Ma hemmx dubbju illi l-kamra illi sservi ta’ giebjja, logikament, *ad ictu oculi*, hija parti mid-dar originarjament appartenenti lill-*aventi causa* tal-atturi. Dan qieghed jinghad b’referenza ghal diversi fatturi, li gew konstatati mill-Perit Legali waqt l-access mizmum minnha nhar it-13 ta’ Lulju 2012:

1. il-fatt illi l-giebjja qieghda proprju fuq ix-xellug tal-fond tal-atturi hekk kif tidhol mill-bieb principali taghhom [**DOK. XX1 sa DOK. XX3**];
2. il-fatt illi l-kamra sovrastanti l-giebjja hija kamra tal-banju illi definittivament tappartjeni lill-atturi tant illi ghandhom toqba ghal gol-istess [**DOK. XX5 sa DOK. XX9**];

3. il-fatt illi l-access ghal gol-giebja jinsab proprju fil-proprjeta` tal-atturi nfushom, f`parti illum maghluqa. Jidher illi din l-area nghalqet mill-atturi odjerni u kienet proprju wasslet ghall-proceduri ta' spoll bejn il-kontendenti, ghalhekk l-Perit Legali ma tantx tefghat piz fuq il-fatt illi l-access ghall-giebja huwa f`parti maghluqa mill-proprjeta` tal-atturi - izda bl-ebda mod ma jista' jigi skartat jew michud il-fatt illi effettivament, l-access tal-giebja jisporgi ghal fuq il-proprjeta` tal-atturi [**DOK. XX16 sa DOK. XX18**], [**DOK. XX21**], [**DOK. XX25 sa DOK. XX26**];
4. l-art retrostanti ghall-giebja tappartjeni lill-atturi [**DOK. XX22**];
5. l-access illi l-konvenuti jghidu illi kellhom ghall-giebja qabel ma saru x-xogholijiet mill-atturi odjerni, **kien wiehed ghal kollox prekarju** illi kien jinvolvihom illi jimxu fuq cinta bejn speci ta' zewgt ibtiehi u jaqsmu l-hajt divizorju bejn il-proprjetajiet taz-zewg kontendenti [**DOK. XX49 sa DOK. XX50, DOK. XX66 sa DOK. XX67**].

Inoltre, jekk wiehed jezamina d-diversi kuntratti ta' akkwist u divizjoni pprezentati in atti, ma jsib xejn illi jisposta l-prezunzjoni legali favur l-atturi kif naxxenti mill-imsemmi **Artikolu 323** tal-**Kodici Civili**. Anzi, jekk wiehed ihares lejn il-kuntratt ta' akkwist tal-fond 5, 6, 7 u 8 tal-1931 - **Dok. AA2** - isib illi l-akkwistent Albert Grech, *aventi causa* tal-atturi, xtara l-fond "*con tutti i diritti di detti fondi e con tutte le loro pertinenze*" u fl-ebda hin ma tisemma xi esklużjoni. Mhux l-istess jista' jinghad ghall-kuntratt ta' akkwist tal-1932 - **Dok. AA3** - illi minnu jivvantaw it-titolu taghhom il-konvenuti. Effettivament, il-gnien tal-Imtarfa mixtri minn Paolo Mifsud – illi fuqu eventwalment inbniet id-dar tal-konvenuti - huwa deskritt bhala "*confinato dal mastrale con beni... di Alberto Grech*" u dan ghaliex l-istess Alberto Grech kien akkwista l-proprjeta` tieghu sena qabel<sup>29</sup>. Ta' min hawnhekk jerga' jtenni l-kunsiderazzjoni ga` maghmula dwar il-kuntratt tad-divizjoni tal-1963 - **Dok. VMP** - illi permezz tieghu akkwista l-fond tieghu l-konvenut Mario Mifsud. Kif ga` nghad, ir-relazzjoni peritali tal-Perit Vassallo mkien ma ssemmi giebja fid-deskrizzjoni dettaljata tal-fond illum appartenenti lill-konvenuti. Il-Perit Vassallo irrileva illi l-ilma tal-bjut

---

<sup>29</sup>Skond il-kuntratt t' Akkwist tal-1931, **DOK AA2**, tali proprjeta` kienet tikkonsisti f'"*casa con le relative botteghe*".



tal-konvenuti jaqleb ghal fuq proprjeta` ta' terzi - illi, kif ga` gie indikat mill-Perit Legali mix-xhieda tal-konvenuti nfushom fis-sens illi l-ilma tal-bjut taghhom jissupplixxi l-giebja in kwistjoni, allura jwassal ghall-inferenza illi l-giebja hija ta' terzi estranei ghall-konvenuti, mentri mill-kuntratt ta' divizjoni tal-1932 - **Dok. AA3**- jidher illi l-proprjeta` ta' terzi illi ghal fuqha jaqleb l-ilma mill-bjut tal-konvenuti hija proprju l-fond akkwistat minn Albert Grech, *aventi causa* tal-atturi. Anke l-kuntratt ta' divizjoni tal-1970 bejn l-ahwa Mifsud - **Dok. SA**- jirreferi ghal din il-proprjeta` ta' terzi illi ghal fuqha jaqleb l-ilma mill-bjut tal-konvenuti. F'dan il-kuntratt, il-fond illum appartenenti lill-konvenuti, li sa dak iz-zmien kien proprjeta` tal-familja tal-konvenuti<sup>30</sup>, gie deskritt bhala sovrappost ghal proprjeta` ta' terzi b'xi twieqi wkoll fuq il-proprjeta` ta' terzi. Apparti tali eccezzjonijiet dan il-fond kien liberu u frank minn kull piz iehor - u ma ssir ebda referenza ghall-giebja. Galadarba din il-giebja, kif diga` nghad, hija ppozizzjonata strutturalment bhala parti mill-proprjeta` tal-atturi, kieku din kienet effettivament inkluzja bhala proprjeta` tal-konvenuti, kif jippretendu l-konvenuti, wiehed kien jistenna illi ssir referenza espressa ghaliha. Pjuttost stramb, pero`, il-fatt illi l-kuntratti ta' divizjoni **Dok. VMP** u **DOK. SA lanqas ma jaghmlu referenza ghas-servitu` tal-uzu mill-giebja**, ghalkemm jaghmlu referenza ghas-servitu` tat-twieqi fuq proprjeta` ohra ta' terzi estranei ghal dawn il-proceduri. Il-kuntratt ta' bejgh tal-1998, fejn oht il-konvenut, Dolores Livori, ittrasferiet il-proprjeta` taghha lit-terzi Cortis, juza l-istess kliem sabiex jiddeskrivi l-fond<sup>31</sup>.

B'hekk wiehed jista' jara kif il-kuntratti ta' akkwist u divizjoni tal-konvenuti u l-*aventi causa* taghhom kollha jindikaw esklużjonijiet espressi ghall-proprjeta` sottoposta – u dan meta l-unika proprjeta` sottoposta dejjem kienet dik tal-atturi jew l-*aventi causa* taghhom u, sa qabel l-involvement ta' Cortis, **it-terzi kellhom necessarjament ikunu l-atturi nfushom stante illi, mill-bqija, kien hemm biss il-konvenuti u nieshom involuti f'dawn l-akkwati. Inoltre, mid-diversi deskrizzjonijiet tal-konfini fil-kuntratti u l-pjanti esebiti, kollox jindika li tali proprjeta` hija dik akkwistata minn Albert Grech u li llum hija l-giebja in kwistjoni.**

---

30 Eventwalment dan il-fond gie numerat bhala fond numru 3, Triq Frans Galea, Mtarfa, u fl-1998 gie akkwistat mill-koppja Cortis.

31 Ara x-xhieda tal-konvenut waqt kontro-ezami li sar fis-seduta tal-21 ta' Mejju 2013. Waqt ix-xhieda tieghu il-konvenut spjega kif wara l-kuntratti ta' Divizjoni tal-1963 u 1970, il-proprjeta` tal-fond numru 3, Triq Frans Galea, Mtarfa, messet lil ohtu Dolores Livori li fl-1998 bieghet tali proprjeta` lit-terzi Cortis.

Wiehed jifhem illi din il-kwalifikazzjoni specifika saret appuntu sabiex tindika li dan il-fond ha jkun ezentat mill-presunzjoni legali tal-**Artikoli 323 u 324 tal-Kodici Civili** b'dan illi l-proprjeta` sovrapposta in parti ghall-giebja ghalkemm appartenenti lill-familja Mifsud u llum lis-successuri taghhom Cortis, ma tikkwalifikax ghall-presunzjoni legali ta' *caelum ad inferos* in kwantu jirrigwarda l-proprjeta` sottostanti ghaliha. Din l-eskluzjoni fil-kuntratti tal-familja Mifsud twassal ghall-konkluzjoni illi kemm l-art li fuqha hija mibnija l-giebja u kif ukoll il-kamra li tikkonsisti fil-giebja nnifisha, hija rikonoxxuta li ma tifformax parti mill-fond akkwistat mill-*aventi causa* tal-konvenuti u l-konvenuti nfushom fid-diversi dokumenti esebiti. Minn dan isewgi illi din l-art u l-kamra ormai konvertita f'giebja, effettivament jiformaw parti mill-proprjeta` akkwistata minn Albert Grech illi akkwista permezz ta' kuntratt tal-1931 – ossia sena qabel b'titolu anterjuri ghal dak tal-konvenuti.

F'dan ir-rigward, irid jinghad illi fin-nota ta' osservazzjonijiet taghhom, il-konvenuti jinsistu dwar il-fatt illi l-giebja ma tissemmiex fil-kuntratt ta' akkwist tal-1931 fejn Albert Grech xtara l-fond bin-numri 5, 6, 7 u 8, Imtarfa Road, Mtarfa. Madanakollu, tali osservazzjoni mhix necessarjament dirimenti ghat-tezi attrici. Dan qieghed jinghad, partikolarment, fid-dawl tad-dikjarazzjonijiet li gew ripetutament maghmula mill-atturi fejn spjegaw li, skond ma kien ighidilhom missierhom, missieru Albert Grech [ossia n-nannu patern tal-atturi Mary Spiteri u Carmen Busuttil] **kien fforma din il-giebja billi kkonverta kamra mid-dar sabiex isservi bhala hazna ghall-ilma li jinzal mill-bejt.** Effettivament, dan jidher ikkorroborat mir-rizultanzi tal-access fuq il-post illi jaghtu proprju impressjoni nettissima ta' dan il-fatt - ossia illi l-giebja kienet inizjalment kamra mill-fond illum appartenenti lill-atturi illi giet konvertita u appartata sabiex isservi ta' giebja. **Dan jispjega kwindi ghaliex il-giebja ma ssemmiet imkien fil-kuntratt ta' akkwist da parti ta' Albert Grech fl-1931 - Dok. AA2 - proprju ghaliex sa dak iz-zmien ma kien ghad hemm l-ebda giebja, izda biss kamra ordinarja u kwalunkwe fl-area tal-proprjeta` llum appartenenti lill-atturi, illi mhux solitu illi ssir referenza ghaliha fil-kuntratti.**

L-Perit Legali regghet ghamlet referenza ghal dak illi hija setghet tara u tikkonstata *ad actu oculi* fil-kors tal-access mizimum fuq il-post fit-13 ta' Lulju 2012<sup>32</sup>, fejn gew ikkonstatati varji provi cirkostanzjali u indiretti illi jissorreggu t-tezi attrici: -

- i. it-targa mikula –**DOKXX 04**;
- ii. it-toqba fl-art - **DOKXX 05 sa DOK XX 07** ;
- iii. il-bieb imbarrat tal-kamra laterali malli tidhol fil-proprjeta` tal-atturi li fiha tinsab il-giebja **DOKXX02 saDOK XX 03**;
- iv. il-faccata tal-kamra tal-giebja li tkompli ma' dik tal-fond proprjeta` tal-atturi u mhux tal-konvenuti, stante illi bejn dawn iz-zewg fondi hemm il-fond tat-terzi Cortis **DOK XX36 sa DOK XX41**;
- v. l-uniku access ghall-giebja huwa mill-proprjeta` tal-atturi u li anke qabel ma gie elevat il-livell tac-cinta li minn fuqha kienu jghaddu l-konvenuti sabiex jacedu fil-giebja, dawn riedu bilfors jghaddu mill-proprjeta` tal-atturi**DOK XX 16 – DOK XX19, DOK XX 25- DOK XX26**.

### **Preskrizzjoni Akkwizittiva**

Analizzati ghalhekk il-provi dokumentarji ossia kuntrattwali, u l-provi l-ohra cirkostanzjali anke fid-dawl tal-prezunzonijiet legali, jehtieg issa illi wiehed jaghmel studju aktar fir-reqqa tat-tliet eccezzjonijiet sollevati mill-konvenuti illi permezz taghhom jinsistu illi huma l-proprjetarji tal-giebja in kwistjoni permezz tal-preskrizzjoni akkwizittiva. It-tielet eccezzjoni tiritjeni illi l-konvenuti ilhom fil-pussess, inkluz l-access liberu tal-giebja in kwistjoni, ghal ghexieren ta' snin, mentri s-sitt u s-seba' eccezzjoni jaghmlu referenza ghall-preskrizzjoni akkwizittiva ta' ghaxar snin ai termini tal-**Artikolu 2140 tal-Kodici Civili** u l-preskrizzjoni trentennali ai termini tal-**Artikolu 2143 tal-Kodici Civili** rispettivament.

---

<sup>32</sup>Rapport tal-access inkluz mat-traskrizzjoni tas-Seduti anneessa ma' dan ir-Rapport u mmarkata bhala **DOK RF1**.

F'dan ir-rigward, l-Perit Legali tibda l-analizi taghha billi tissottolinea l-fatt illi l-pussess u l-uzu ta' proprjeta` mhumiex ekwivalenti, *sic et simpliciter*, ghal titolu *animo domini* fuq il-proprjeta`<sup>33</sup>. Kif ga` rilevat, huwa principju fundamentali fid-Dritt Gudizzjarju illi meta l-konvenut jichad il-pretensjonijiet tal-attur billi jallega titolu li bih irid jipprova d-dritt tieghu ghall-haga li ghandu f'idejh, huwa mehtieg li jigi ezaminat dak it-titolu allegat mill-konvenut. Il-prova ta' tali titolu taqa' fuq il-konvenut li jallegah. Jekk il-konvenut ma jasalx biex jipprova dan it-titolu, ma jistax izjed jinheba wara l-pussess u jghid "*possideo quia possideo*"<sup>34</sup>. Il-fatt illi l-konvenuti seta', matul is-snin, kellhom xi forma ta' pussess fuq il-giebja in kwistjoni, ma jaghtihomx it-titolu ta' proprjeta` fuq l-istess giebja, proprju ghaliex, kif jippretendu l-atturi, legalment jista' jkun illi tali uzu huwa frott biss ta' servitu` ghall-uzu tal-ilma mill-istess giebja. Kif precedentement stabbilit, mill-kuntratti minnhom esebiti, l-konvenuti ma mexxielhomx jipprovaw illi ghandhom titolu ta' proprjeta` fuq il-giebja in kwistjoni u ghalhekk certament l-konvenuti ma ghandhomx titolu konvenzjonali fuq il-giebja in kwistjoni.

Effettivament, jidher illi l-konvenuti kienu ben konxji tal-fatt illi huma ma ghandhomx titolu konvenzjonali ghall-giebja in kwistjoni, tant illi huma jakkampaw ruhhom mal-preskrizzjoni akkwizittiva. Issa sabiex tigi milqugha talba a bazi tal-preskrizzjoni akkwizittiva decennali hemm bzonn li jigu ppruvati zewg elementi<sup>35</sup>: -

1. Il-*buona fede* ta' min qieghed jippossjedi, li ghandha tkun b'fehma shiha li persuna hi tassew, jew temmen li hi, is-sid tal-haga li ghandha f'idejha. Tali prova ghandha tigi analizzata minn ghajnejn din il-persuna. Pero` l-*buona fede* tiddependi wkoll mill-fatt li wiehed huwa mistenni li ragjonevolment jintebah mic-cirkostanzi li l-haga li ghandu f'idejh hija ta' haddiehor;
2. Il-pussess *animo domini* li jrid ikun inekwivoku, ininterrott (ma jaqtax), bil-miftuh, pacifiku (bla xkiel jew kundizzjonijiet), u l-pussessur jidher li qieghed izomm il-haga b'tieghu, ghaz-zmien kollu li trid il-Ligi<sup>36</sup>.

---

33 Dan kif diga spjegat precedentement

34 Vide **Spiteri Grezzju Vs Baldacchino Catherine**, deciza mill-Onorabbli Qorti tal-Appell fid-9 ta' Frar 2001 [Citaz. numru 568/93 AJM].

35 Vide **Allwares Limited et vs Emanuel Cuschieri** fejn l-Onorabbli Qorti rriferiet ghas-Sentenzi **Zammit vs Bonello** Appell Civili tad-19 ta' Jannar 1983 u **Gauci vs Cassaret** Vol XLV.ii.533.

36 Vide **Maria Bajada et vs Victor Refalo u Raphael Refalo** deciza mill-Onorabbli Qorti tal-Appell fil-11 ta' Novembru 2011 [Citaz. Numru 20/2007/2].

Minn dak illi rrizulta mill-access fuq il-post, l-Perit Legali ma setghetx tifhem kif il-konvenuti seta' qatt kellhom il-*buona fede* illi l-giebjja kienet proprjeta` tagghom, meta din, strutturalment, bl-aktar mod car, tiffirma parti mill-fond jew area tal-atturi - u meta sabiex jaccedu ghall-giebjja biex, allegatament, inaddfuha, il-konvenuti kellhom litteralment **jirriskjaw hajjithom billi jghaddu minn fuq cinta wiesgha filata bejn zewgt ibtiehi, jaqsmu l-hajt divizorju, u jidhlu fl-area kjarament appartenenti lill-atturi jew l-*aventi causa* tagghom [DOK XX64 sa DOK XX69].** Anke jekk wiehed verament jemmen illi l-konvenuti kienu jnaddfu l-giebjja ghal snin twal daqs li kieku kienet tagghom, dan ma jistax jittiehed bhala prova ta' proprjeta` tal-giebjja ghaliex wiehed irid iqis il-fatt illi:

1. Galadarba l-konvenuti kienu kjarament juzaw l-ilma minn din il-giebjja mill-imwiezeb tagghom, kellhom kull interess illi jzommu l-giebjja nadifa;
2. Iz-zijiet tal-atturi Mary Mifsud u Carmen Busuttil kienu zewg xebbiet anzjani illi qajla wiehed kien jistenna illi ser joqoghd u jnaddfu din il-giebjja, spezialment jekk l-uniku uzu taghha ghalihom kien biex itellghu ftit ilma mill-wicc ghall-kamra tal-banju.
3. Ghalkemm il-konvenuti jinsistu illiz-zijiet tal-atturi Mary Mifsud u Carmen Busuttil qatt ma waqqfu lill-konvenuti milli jnaddfu u juzaw il-giebjja, dan ma jikkostitwix prova tal-inekwovocita` tal-pussess tal-konvenuti. Apparti illi l-imsemmija zijiet Catherine u Helen Grech huma mejta u ghalhekk qajla jistghu jichdu x-xhieda tal-konvenuti dwar jekk huma effettivament kinux joggezzjonaw jew le ghall-access tal-konvenuti, id-dritt tal-konvenuti kif minnhom ezercitat – konsistenti fit-tindif u l-uzu tal-giebjja - huwa ekwivoku u kwindi jista' jwassal ghal dritt ta' servitu` izda certament mhux titolu ta' proprjeta`.

Il-konvenuti qeghdin ukoll jivvantaw titolu fuq il-giebjja *de quo* a bazi tal-preskrizzjoni trigenarja hekk kif stabbilita permezz tal-**Artikolu 2143** tal-**Kodici Civili**, li jipprovdi illi :

*“L-azzjonijiet kollha, reali, personali, jew misti, jaqghu bil-preskrizzjoni eghluq tletin sena, u ebda oppozizzjoni ghall-preskrizzjoni ma tista’ ssir minhabba n-nuqqas ta’ titolu jew ta’ bona fidi.”*

Kif insibu fis-Sentenza fl-ismijiet **Grezzju Spiteri vs Catherine Baldacchino**<sup>37</sup>, skond il-Gurisprudenza nostrana:

*“sabiex dan id-dekors taz-zmien jista’ jaghti titolu, dan il-pussess mhux biss ghandu jkun legittimu, jigifieri kontinwu, mhux interrott, pacifiku, pubbliku u mhux ekwivoku, izda jehtieg li min jipposjedi jkun qed jaghmel hekk’animo domini’.*

Ghalhekk, ghall-fini tal-preskrizzjoni trentennali ghandhom jigu ppruvati zewg elementi:-

- a. Il-Pussess Legittimu – l-element materjali, jigifieri l-poter tal-fatt fuq il-haga;
- b. L-Animo Domini– l-element intenzjonali, jigifieri li dak li jkun igawdi d-dritt fuq il-haga bhallikieku hu kien il-proprjetarju taghha<sup>38</sup>.

Fir-rigward tal-Pussess Legittimu, il-parti li tkun qieghda tallega tali pussess ghandha l-oneru li tipprova li tali pussess ma kienx ekwivoku. Issa, hekk kif diga` rilevat aktar il-fuq, fl-analizi tal-preskrizzjoni decennali, l-uzu u t-tindif tal-giebja ma jammontawx ghall-pussess u wisq anqas pussess inekwivoku. Dan ghaliex id-dritt ta’ uzu u tindif utilizzat mill-konvenuti jista’ jwassal ghal dritt ta’ servitu` fuq l-ilma, u mhux il-pussess jew il-proprjeta`. Ghalhekk, l-Perit Legali sabet l-element tal-inekwovocita` tal-pussess ma giex ippruvat.

---

<sup>37</sup>Deciza mill-Onorabbli Qorti tal-Appell fid-9 ta’ Frar 2001 [Cit. numru 568/93AJM].

<sup>38</sup>Ara Sentenza fl-ismijiet **Apap Bologna Sciberras D’Amico Inguanez vs Sammut Emanuel** deciza mill-Onorabbli Mhalled Philip Sciberras fil-Prim Awla tal-Qorti Civili fit-28 ta’ Marzu 2003.

Inoltre, għall-fini tal-preskrizzjoni trentennali, għandu jigi ppruvat ukoll il-pussess *animo domini*. Hekk kif inghad fis-sentenza **Apap Bologna Sciberras D'Amico Inguanez vs Sammut**<sup>39</sup>:-

*“Biex ikun hemm intersersjoni tat-titolu tal-pussess, u wiehed jibda jipposjedi animo domini, mhux bizzejjed l-affermazzjoni tad-drittijiet tieghu ta' proprjetarju, imma hemm bzonn li tkun rikonoxxuta mill-interessati.”*

Għalkemm l-Perit Legali temmen li jista' jkun minnu illi l-konvenuti kienu juzaw il-giebja daqs li kieku huma l-proprjetarji tagħha, billi jifthu l-vit meta għandhom bzonn juzaw l-ilma, u jnaddfu l-giebja meta kien ikun hemm bzonn, tali uzu u tindif m'huwiex ekwiparabbli għall-pussess. Għalhekk il-konvenuti qatt ma kellhom jassumu li tali uzu huwa ekwivalenti għad-dritt ta' proprjeta` anke għaliex ma jirrizultax illi tali dritt qatt gie lilhom rikonoxxut mill-interessati. L-Perit Legali tirrileva wkoll illi l-konvenuti jsostnu li x-xebbiet Grech, zijiet tal-atturi Mary Spiteri u Carmen Busutil qatt ma waqqfuhom milli juzaw il-giebja<sup>40</sup>. Għalkemm dan jista' jitqies bhala xi forma ta' rikonoxximent tacitu tad-dominju tal-konvenuti, gie rilevat li l-ahwa Grech huma mejta u għalhekk ma jistghux la jichdu u lanqas jikkonfermaw tali allegazzjonijiet. Inoltre, l-atturi Mary Spiteri u Carmen Busutil xehdu illi missierhom kemm-il darba kien jinzal flimkien ma' zwieghom, ukoll hawnhekk atturi, jagħmlu l-manutenzjoni tal-giebja u dan qatt ma qallhom li l-giebja mhix tagħhom.<sup>41</sup> Għalhekk gie osservat li ma jistax jigi premess illi l-atturi jew l-aventi in kawza tagħhom bhala partijiet interessati, kienu rikonoxxew id-dominju tal-konvenuti fuq il-giebja. B'hekk, lanqas l-element tal-*Animo Domini* ma gie ppruvat mill-konvenuti. Għalhekk l-Perit Legali ssottomettiet illi l-konvenuti ma mexxielhomx igibu l-prova tal-preskrizzjoni trigenarja.

In vista ta' dak kollu fuq premess, u, a bazi tal-**Artikoli 323 u 324 tal-Kodici Civili**, l-analizi kuntrattwali u l-provi emergenti kemm mix-xhieda prodotti f' dawn il-proceduri,

39 Deciza mill-Onorabbli Mhallef Philip Sciberras fil-Prim Awla tal-Qorti Civili fit-28 ta' Marzu 2003.

40 Ara xhieda u kontro-ezami tal-konvenuti waqt is-seduta tal-21 ta' Mejju 2013.

41 Ara xhieda mogħtija mill-atturi, waqt is-seduti tat-2 ta' Gunju 2010, 2 ta' Frar 2011, 24 ta' Marzu 2011, 10 ta' Mejju 2011, 21 ta' Gunju 2011, 6 ta' Lulju 2011 u 14 ta' Novembru 2011.

u kif ukoll mill-kostatatazzjonijiet maghmula waqt l-access mizмум fuq il-post, il-Perit Legali qieset illi l-eccezzjonijiet tal-konvenuti ghandhom jigu michuda stante illi jirrizulta illi l-giebja in kwistjoni tiffirma parti mill-fond 5, 6, 7 u 8, proprjeta` tal-atturi, mentri l-konvenuti ma rnexxielhomx jipprovaw la t-titolu kuntrattwali, u lanqas il-preskrizzjoni akkwizittiva illi jikkampaw ruhhom maghha.

### **Id-Dritt ta' Servitu` fuq il-Giebja u l-Ezercizzju tas-Servitu`**

Il-Perit Legali ghaddiet biex tezamina it-talbiet attrici. Dawn it-talbiet kollha kemm huma jistrieħu fuq it-tezi attrici illi l-konvenuti ghandhom biss jedd ta' servitu` għall-uzu tal-ilma mill-giebja in kwistjoni, u mhux servitu` fuq il-giebja nnifisha jew dritt ta' xi access għall-istess giebja. B'risposta għat-tezi attrici, il-konvenuti baqghu isostnu li d-dritt gawdut minnhom m'huwiex uzu jew servitu` izda titolu ta' proprjeta`. Fin-Nota ta' Osservazzjonijiet Finali tagħhom, il-konvenuti kkampaw partikolarment mal-fatt illi l-vit u l-attrezzaturi jinsabu kollha fil-fond tagħhom u illi huma "*jistghu x'hin iridu jizvojtaw u jbatllu għal kollox il-giebja*" –dritt, dejjem skond il-konvenuti, mogħti lissid li jgawdi kif irid u x'hin irid il-proprjeta` tieghu. B'danakollu l-Perit Legali ssottomettiet illi l-fatt illi bniedem ikollu vit jew attrezzaturi ohra, jew saħansitra dritt illi juza oggett sakemm jahlih, ma jikkostitwix id-dritt ta' proprjeta` fuq ir-**recipjent** ta' dak l-oggett. Ma jistax ikun hemm dubbju illi l-konvenuti ghandhom id-dritt għall-uzu tal-ilma illi hemm fil-giebja – imma dan ma jagħtihomx id-dritt fuq ir-**recipjent** illi huwa mizмум fih l-ilma, ossia l-giebja nnifisha. L-argument tal-konvenut, bl-akbar rispett, jista' jwassal għall-assurd, jekk meħud, per eżempju f' sitwazzjoni ta' kirja ta' għalqa – il-fatt illi l-kerrej għandu d-dritt illi jagħmel iz-zergha u jehodha kollha, ma jagħtihx it-titolu ta' proprjeta` fuq l-għalqa nnifisha.

Għalhekk jeħtiegħ issa illi jigi analizzat l-uniku dritt illi effettivament jirrizulta illi għandhom il-konvenuti, ossia s-servitu`.

Saret referenza għas-sentenzi fil-kawzi ta' spoll intavolati b'success mill-konvenuti odjerni fejn dina l-Qorti diversament preseduta u l-Qorti tal-Appell ddikjaraw illi l-konvenuti (atturi fis-sentenzi msemija) għandhom dritt ta' access għall-giebja in kwistjoni. L-Perit Legali hadet konjizzjoni ta' dawn is-Sentenzi ta' spoll fejn gie ritenut illi: -



*“l-Qorti temmen li l-atturi kellhom il-pussess materjali tal-jedd li jidhlu fil-giebja mill-fetha li issa m’ghadhiex accessibbli ghalihom. Temmen ukoll illi dan il-pussess ilhom igawduh hafna snin, u ghalhekk ma jistax jinghad li dak li ghamlu l-konvenuti ghamluh confestim hekk kif l-atturi bdew igawdu l-pussess.”<sup>42</sup>*

Madankollu fil-kawzi ta’ spoll bejn il-kontendenti, ma saritx analizi dettaljata ta’ kemm-il sena l-konvenuti fil-kaz *de quo* ilhom igawdu mill-pussess pacifiku, inekwivoku uininterrott ta’ din il-giebja u ghalhekk il-konvenuti ma jistghux jakkampaw irwiehhom ma’ dawn is-sentenzi sabiex jippretendu illi akkwistaw xi dritt bil-preskrizzjoni akkwizittiva. Inoltre, u aktar importanti minn hekk, il-kawzi ta’ spoll imsemmija kienu jikkoncernaw l-access tal-konvenuti ghall-giebja, u mhux id-dritt taghhom tal-uzu tal-ilma mill-istess.

Id-dettam tal-Onorabbli Qorti tal-Appell fis-sentenza **Mario Mifsud et vs Mary Spiteriet** [Appell Civili Numru 1044/2005/1] [Dok. ACC1] succitat ghandu ulterjorment jigi kkwalifat. Dan ghaliex il-pussess materjali ghal finijiet tal-*actio spolii* m’huwiex l-istess bhall-pussess ghall-finijiet ta’ azzjoni petitoria bhal dik odjerna. Il-pussess materjali f’kawza ta’ spoll illi hija kawza possessorja, irid jigi analizzat ghall-fini ta’ preservazzjoni ta’ stat, filwaqt li dak f’kawza bhal dik odjerna ghandu l-ghan li jistabilixxi titolu definit. Tenut kont li l-kawza in ezami hija wahda petitoria, il-Perit Legali ghamlet analizi mill-gdid tat-titoli legali ta’ pussess, uzu u servitu` reklamati mill-konvenuti fl-ambitu legali korrett ghal dawn il-proceduri.

L-atturi stess qeghdin jirrikonoxxu d-dritt tal-konvenuti ghall-uzu tal-ilma – x’aktarx ghaliex dan id-dritt tant huwa lampanti illi l-atturi ma jistghux ghajr jikkoncedu dan id-dritt. Effettivament, dan gie kkostatat ukoll mill-Perit Legali matul l-access taghha fejn setghet tikkonferma l-ezistenza tal-vit u z-zewgt mwiezeb, u li tali attrezzaturi huma

---

<sup>42</sup>DOK ACC1 pagna 6.

tassew antiki u jidhru li ilhom jintuzaw mill-konvenuti u l-*aventi causa* tagghom ghal ghexieren ta' snin [DOK XX44 sa DOK XX48 u DOK XX53 sa DOK XX62]. Ghalhekk, ma hemmx dubbju illi l-konvenuti akkwistaw is-servitu`fuq l-ilma tal-giebja permezz tal-preskrizzjoni hekk kif stabbilita mill-**Artikolu 462 tal-Kodici Civili** applikabbli ghal dan il-kaz<sup>43</sup> illi jipprovdi illi sabiex tinkiseb servitu` bil-preskrizzjoni, hu mehtieg il-pussess ghal zmien ta' mhux anqas minn tletin sena. Dan ghaliex, kif gie ripetutament dikjarat mill-konvenuti u *del resto* gie wkoll, ghalkemm a malincuore, rikonoxxut mill-atturi, il-konvenuti u l-*aventicausa* tagghom ilhom jaghmlu uzu mill-ilma tal-giebja ghal decenni shah – sahsitra, skond il-konvenuti mill-1932 meta Paolo Mifsud akkwista l-proprjeta` tieghu. B'hekk l-Perit Legali tissottometti bir-rispett illi d-dritt tal-konvenuti ghall-uzu tal-vit u z-zewgt imwiezeb fuq il-giebja ghandu jigi formalment rikonoxxut u li dan ghandu jibqa' jigi ezercitat skond il-Ligi.

Madankollu, dan id-dritt mhux necessarjament jestendi ghad-dritt ta' access jew passagg tal-konvenuti ghal gol-giebja in kwistjoni. Is-servitu` jew dritt ta' passagg, u s-servitu` u d-dritt ta' uzu tal-ilma, ghalkemm it-tnejn ta' natura mhux kontinwa<sup>44</sup>, huma indipendenti u separati minn xulxin. Filfatt il-ligi nostrana tindirizza dawn iz-zewg servitujiet f'dispozizzjonijiet separati u distinti minn xulxin fejn id-dritt ta' passagg jew moghdija huwa regolat permezz tal-**Artikoli 446 u 447 tal-Kodici Civili**, filwaqt li dak tal-uzu tal-ilma huwa regolat minn diversi artikoli skond il-kuntest li fih ikun qieghed jigi uzat l-ilma, fosthom l-**Artikoli 404 , 406, 442, 450 u 452** tal-istess **Kodici Civili**.

Issa, sabiex il-konvenuti jistghu jiksbu s-servitu` ta' passagg u access ghall-giebja irid jirrizulta illi huma kellhom tali pussess b'mod ininterrott (ma jaqtax), bil-miftuh u pacifiku (bla xkiel jew kundizzjonijiet).

Il-Perit Legali terga tirrelewa illi l-uniku access ghall-giebja huwa proprju mill-proprjeta` tal-atturi [DOK XX16 sa DOK XX20, DOK XX25 sa DOK XX26] u sabiex il-konvenuti kienu jaccessaw tali giebja, dan kienu jaghmluh billi jghaddu minn fuq il-proprjeta` tal-konvenuti. Sar accenn wkoll li l-hajt dejjaq li kienu juzaw il-konvenuti bhala passagg, li qajla jista' jigi meqjus bhala moghdija u dan hekk kif ikkonstat waqt l-access mizmum fuq il-post [DOK XX63 sa DOK XX69]. Filfatt sabiex il-konvenuti

---

43U mhux l-**Artikoli 2140 u 2143** citati mill-konvenuti li jitrattaw it-titolu ta' proprjeta`.

44Videl-**Artikolu 455** tal-**Kodici Civili**.

setghu jghaddu minn fuq dan il-hajt, kien pjuttost ta' sogru u ghal kollox inkonvenjenti, speċjalment meta tqis li sabiex wiehed inaddaf il-giebja irid ikun mghammar b'ghodda, almenu pala u barmil, sabiex wiehed ihammel. Kien ikun ferm iktar ragjonevoli li kieku l-konvenuti kienu jaccessaw il-giebja billi jmorru direttament fil-fond tal-atturi, u bil-jedd li jippretendu li dejjem kellhom minn hemmhekk, jinzlu l-garigor li jaghti ghal gol-giebja sabiex inaddfuha. Ghalhekk l-Perit Legali **ma tarax kif tali pussess tas-servitu` tal-passagg u access ghall-giebja pretiz mill-konvenuti jista' jigi meqjus bhala "bla xkiel u kundizzjonijiet."**

Sar Accenn wkoll illi skond l-**Artikolu 469** tal-**Kodici Civili**: -

*“(1) Is-servitujiet mhux kontinwi... jistghu biss jigu stabbiliti b'sahha ta' titolu; huma ma jistghux jigu stabbiliti bil-preskrizzjoni ...*

*(2) B'dankollu, is-servitu` ta' moghdija ghall-uzu ta' fond tista' tinkiseb bil-preskrizzjoni ta' tletin sena, jekk dan il-fond ma jkollux hrug iehor fuq it-triq pubblika”.*

Ghalkemm il-giebja *de quo* m'ghandhiex hrug fuq triq pubblika, proprju minhabba li hija wahda interna fil-proprjeta` tal-atturi, ma jfissirx li l-konvenuti ma setghux jaccessaw il-giebja billi jitolbu l-permess tal-atturi u l-aventi *causa* taghhom sabiex jidhlu fil-giebja mill-fond taghhom, tramite l-bieb principali u l-kuridur li jwassal ghall-fetha tal-giebja. *Del resto*, hekk isir meta wiehed ikun irid jaghmel manutenzjoni fuq *shafts* komuni, per eżempju, jew meta sid ta' fond sottostanti jkollu d-dritt ta' access ghal fuq il-bejt tal-proprjeta` sovrastanti ghall-finijiet ta' manutenzjoni tat-tank tal-ilma.

B'hekk il-Perit Legali qieset illi l-konvenuti ma jgawdux jedd ta' servitu` ta' access u passagg ghal gol-giebja minn fuq ic-cint divizorju ghall-parti retroposta tal-fond tal-atturi kif jippretendu l-istess konvenuti.

Dan ma jfissirx illi l-konvenuti m'ghandhux ikollhom il-possibilita` illi jidhlu fil-giebja sabiex jaghmlu l-manutenzjoni necessarja, ladarba huma ghandhom id-dritt li jaghmlu uzu mill-ilma ta' go fiha. Infatti s-sentenza fl-ismijiet **Vittorio Fenech vs Giovanni Buttigieg et** rriteniet:

*“Il-gurisprudenza lokali, antika u recenti, irrikonoxxiet illi, meta, kif ta' spiss jigri fil-kampanja bejn gabillotti, ikun hemm bejniethom "modus operandi" dwar xi servizz konness mal-agrikoltura, dan is-servizz mhux servitu` predjali b'mod li jkun hemm dritt reali fuq il-fond, imma hu semplici "diritto di obbligazione", ossija, kif ukoll jissejjah, "servitu` personali"... il-proprjetarju bl-ebda mod ma hu pregudikat b'dan il-modus operandi, billi fil-konfront tieghu ma hemmx hlief att ta' tolleranza.”<sup>45</sup>*

Ghalhekk sabiex ikunu jistghu jgawdu d-dritt taghhom ta' uzu tal-ilma mill-giebja, u bhala dritt ancillari ghall-istess, il-konvenuti ghandu jkollhom il-possibilita` illi, darba f'sena jaccedu ghal gol-giebja sabiex inaddfuha.

Il-Perit Legali ghaddiet biex tanalizza jekk l-ordni moghti fis-Sentenzi tal-kawzi ta' spoll bejn il-partijiet fl-ismijiet **Mario Mifsud et vs Mary Spiteri et** [Appell Civili Numru 1044/2005/1] [**Dok.ACC1**] li jerga' jigi ripristinat l-access ghall-giebja fl-*istatus quo ante* x-xogholijiet li saru mill-attur huwiex rimedju li jpoggi piz eccessiv fuq l-atturi meta jigi kkomparat mal-frekwenza tal-uzu tal-access mill-konvenuti. Dan qieghed jinghad anke in vista tal-fatt illi l-atturi qeghdin espressament jaghmlu talba ai termini tal-**Artikolu 474(2)** tal-**Kodici Civili**, li jipprovdi li s-sid tal-fond serventi ma jista' jaghmel xejn bi hsara tas-servitu: -

*"Izda, jekk l-ezercizzju tas-servitu fil-parti jew fuq il-parti tal-fond li fil-bidu tkun giet iddestinata jsir ta' xkiel akbar*

---

<sup>45</sup>Deciza fit-30 ta' Novembru 1956 (Vol. XL.i.358). Referenza ghal din is-sentenza saret mill-Onor. Mhallef Anthony Ellul fis-sentenza **Charles Fenech et vs Joseph Borg et**, deciza fit-12 ta' April 2012 [Citazzjoni Numru. 87/2009].

*ghas-sid tal-fond serventi, jew jekk dan is-sid ma jkunx jista' minhabba dan l-eżercizzju jagħmel xogħolijiet, tiswijiet jew miljoramenti fil-fond tiegħu, hu jista' joffri lil sid il-fond dominanti parti oħra xorta waħda tajba għall-eżercizzju tas-servitù, u dan ma jstax jirrifjutaha."*

Il-konvenuti laqghu għal dan fit-tmien eccezzjoni minnhom sollevata billi ddikjaraw illi l-**Artikolu 474(2)** ma japplikax għall-kaz odjern.

Issa, għalkemm is-sentenza ta' spoll bejn il-kontendenti **[DOK ACC1]** hija *res judicata*, l-Perit Legali hija tal-umili fehma illi jekk ma tintalaqax it-talba tal-atturi ai termini tad-dispozizzjoni appena citata, dawn ha jigu ppregudikati b' mod eccessiv fit-tgawdija tal-proprjeta` tagħhom. Dan għall-kuntrarju ta' dak stabbilit fil-Ligi fl-**Artikolu 474(2)**. Wiehed ma jridx jinsa illi d-decizzjoni mogħtija fil-kawza ta' spoll hija intiza għall-prezervazzjoni tal-pussess u ma tistax, anke ai termini tad-dispozizzjoni appena citata, tghakkes izejjejjed lis-sid billi taddossah b'restrizzjonijiet illi jimpeduh billi jgawdi l-proprjeta` tiegħu.

Għalhekk a bazi tal-**Artikoli 474, 475 u 476** tal-**Kodici Civili**, id-dritt ta' servitu tal-konvenuti għandu jigi ezercitat bil-qies mad-dritt ta' tgawdija tal-proprjeta` tal-atturi b'dan illi l-atturi jkunu jistghu jipprosegwu bix-xogħolijiet fuq il-proprjeta` tagħhom minghajr ma jxekklu d-drittijiet tal-konvenuti u dan billi, in linea ma' dak permess f'**Artikolu 474(2)** tal-istess **Kodici**, l-atturi għandhom jintrabtu li jippermettu lill-konvenuti jaccessaw il-giebja darba f'sena, skond il-konswetudini, sabiex jagħmlu t-tindif necessarju b' mod illi jkunu jistghu jgawdu d-dritt tagħhom għall-uzu tal-ilma. Tali rimedju ma jipregudikax d-dritt ta' uzu tal-ilma tal-giebja mill-konvenuti u lanqas ma jipregudika l-access tagħhom ai fini ta' tindif u manutenzjoni tal-istess sabiex b'hekk huma jkollhom it-tgawdija effettiva tal-ilma. Fl-istess waqt, dan ir-rimedju ma jipregudikax lill-atturi billi jgħabbihom b'xi piz eccessiv li ma jippermettilhomx li jagħmlu xogħolijiet, tiswijiet jew ameljoramenti fil-fond tagħhom.

In vista ta' dak kollu fuq premiss, l-Perit Legali qieset illi dina l-Qorti għandha taqta' u tiddeciedi billi tichad l-eccezzjonijiet imressqa mill-konvenuti għar-ragunijiet fuq indikati billi:

1. Tilqa' l-ewwel talba tal-atturi u tiddikjara illi l-konvenuti ghandhom biss dritt ta' servitu` fuq din il-giebja permezz tal-uzu ta' vit sabiex jifthu s-sors tal-ilma mill-giebja, u servitu` ta' zewg imwiezeb li jaghtu ghal gol-giebja;
2. Tilqa' t-tieni talba attrici u tiddikjara illi l-konvenuti m'ghandhom l-ebda dritt ta' servitu` jew dritt iehor fuq il-giebja;
3. Tilqa' t-tielet talba tal-atturi u tiddikjara illi l-konvenuti ma ghandhom l-ebda dritt fil-Ligi illi jacedu ghall-istess giebja salv ghall-obbligu tal-atturi illi, darba f'sena, jakkordaw access lill-konvenuti sabiex dawn ikunu jistghu jnaddfu l-giebja;
4. Tilqa' r-raba' talba tal-atturi u tiddikjara illi l-konvenuti ghandhom igawdu s-servitu` tagghom fuq il-giebja fil-limiti preskritti fl-ewwel u t-tielet talbiet, u tawtorizza kwindi lill-atturi sabiex ikomplu x-xogholijiet strutturali li huma gja inizjaw fuq il-fond 5, 6, 7 u 8 fi Triq l-Imtarfa, Mtarfa, in kwantu illi dan, in linea ma' u fil-parametri ta' dak hawn deciz, mhux ser ixekkel id-dritt ta' servitu` gawdut mill-konvenuti fuq il-giebja *de quo*.

Bl-ispejjez kontra l-konvenuti, ghajr dawk tar-raba' talba illi ghandhom jigu sopportati mill-atturi stante illi l-istess talba saret interament u unikament fl-interess u minhabba l-agir tal-istess atturi.

#### **Ikkonsidrat;**

F'din il-kawza jidher li hemm disgwid rigward **is-sura legali tal-azzjoni proposta mir-rikorrenti**. Iz-zewg partijiet jaqblu illi l-azzjoni hija ta' natura petitoria, pero filwaqt illi r-rikorrenti jsostnu illi l-azzjoni mressqu minnhom hija l-actio publiciana, l-intimati jargumentaw illi l-azzjoni de quo hija dik rei vindicatoria, jew actio negatoria.

Fir-rigward tal-actio negatoria l-awtur **Trabucchi** jghallem illi:

*“[I]’azione negatoria (negatoria servitutis) ha lo scopo di tutelare la pienezza del diritto di proprietà sulla cosa con libertà dai pesi o dalle servitù pretese da altri sulla stessa. L’azione si esercita soltanto contro le molestie cui corrisponda la pretesa di un diritto; e naturalmente si esercita soltanto quando dall’altrui pretesa ci sia motivo per temere un pregiudizio; spetterà eventualmente al convenuto la dimostrazione dell’esistenza di un valido fondamento giuridico della sua pretesa. Se il proprietario rimarrà vincitore, avrà ottenuto una tutela definitiva, e non provvisoria quale gli sarebbe derivata esercitando invece l’azione possessoria di manutenzione.”<sup>46</sup>*

L-awtur **Ricci** jirrileva illi:

*“[I]’azione negatoria, come indica lo stesso nome, tende a far riconoscere la libertà del fondo, ed escludere perciò la servitù che altri pretenda di esercitare sul medesimo. Devesi proporre dal proprietario del fondo, che vuolsi far dichiarare libero, contro il proprietario del fondo, a cui profitto si pretende esercitare la servitù.”<sup>47</sup>*

Fi kliem iehor, permezz ta' l-actio negatoria r-rikorrent jitlob dikjarazzjoni mill-Qorti illi l-propjeta tieghu indikata fl-att promotur hija hielsa minn kull jedd ta' servitu a favur tal-intimati, tant illi fis-sentenza fl-ismijiet **Maria Dolores sive Doris Buttigieg vs Emanuel u Lucia konjugi Gauci** deciza minn din il-Qorti diversament presjeduta fis-6 ta' Dicembru 2013 intqal illi:

*“[I]-elementi ta' din l-azzjoni huma li:-*

---

46A. Trabucchi, *Istituzioni di Diritto Civile* (Cedam, 1981) pg. 465.

47 F. Ricci, *Corso Teorico – Pratico di Diritto Civile* (Torino 1886) Vol. II pg. 473.

- i. *L-attur jaghti prova li huwa sid il-fond;*
- ii. *Irid jirrizulta li l-proprjeta' tal-konvenut ma tkunx tgawdi minn servitu fuq il-fond tal-attur.*

Fil-kawza in ezami, r-rikorrenti fl-ebda hin ma jsostnu illi l-giebja in kwistjoni hija hielsa minn kwalunwke dritt ta' servitu a favur l-intimati. A kuntrarju huma jammettu liberament anke fir-rikors guramentat illi l-intimati igawdu servitu fuq il-giebja taghhom u filfatt m'humiex qed jitolbu dikjarazzjoni illi l-intimati ma jgawdux minn servitu fuq il-giebja, izda qed jitolbu biss ghal decizjoni rigward il-limiti ta' servitu godit mill-intimati. In vista ta' dan il-Qorti ghalhekk taghraf illi din l-azzjoni proposta mir-rikorrenti ma tistax titqies bhala actio negatoria jew rei vendikatoria.

Id-difiza tal-intimati hija fis-sens illi huma ma jgawdux l-uzu tal-giebja in kwistjoni taht titolu ta' servitu, izda anzi taht titolu ta' proprjeta. Huwa risaput illi meta intimat jilqa' ghal kawza bl-eccezzjoni tat-titolu, l-ezami li tkun trid taghmel il-Qorti huwa **wiehed komparattiv** bejn it-titoli vantati mill-kontendenti sabiex tistabilixxi liema minnhom huwa l-ahjar. F'dan it-tip ta' kawza il-Qrati nostrana japplika il-principju tal-'prova migliore' li ghandu l-bazi tieghu fid-dritt Rumna, fejn kienet tissejjah actio publiciana.<sup>48</sup> Skont dan il-principju min ghandu l-ahjar dritt jirbah, minghajr il-htiega li dak li jkun jipprova t-titolu assolut.<sup>49</sup>

Fis-sentenza ta` din il-Qorti diversament presjeduta tal-24 ta` Ottubru 2003 fl-ismijiet **Mary Rose Aquilina vs Antonio Piscopo** inghad illi:

*“F`azzjoni rei vindicatoria huwa d-dmir taghhom li jippruvaw it-titolu taghhom u, bhala principju generali, din il-prova jridu jaghmluha billi juru titolu originali. Dan it-titolu ghandu jirrizulta jew minn kuntratt ta` akkwist minghand il-proprjetarju originali ta` l-art jew minn pussess legittimu ghaz-zmien kollu mehtieg bil-ligi ghall-akkwist tal-proprjeta`. Peress li l-ewwel prova (kuntratt ta` akkwist minghand is-sid originali) hija kwazi*

48 Onorevoli Perit Carmelo Vella vs Anthony Cassar, Prim'Awla tal-Qorti Civili (17 ta' Marzu 2005).

49 Mario Galea Testaferrata et vs Guiseppi Said et, Qorti tal-Appell Civili (1 ta' Lulju 2005).



*impossibbli li tigi prodotta, min jirreklama proprjeta` jkollu jibbaza l-pretensjoni tieghu fuq l-usucapione, cioe`, il-pussess animo domini ghal tletin sena. Inoltre, meta l-konvenut ma jistrieht fuq il-pussess tieghu, izda jirreklama hu wkoll titolu ta` proprjeta` fuq l-istess art, gie permess, u dan anke fid-dritt Ruman, li l-ezami ma jkunx bazat fuq prova certa tat-titolu ta` l-attur, izda fuq wiehed komparattiv tat-titoli rispettivi tal-kontendenti. F`dan il-kaz, il-gudizzju ma jkunx wiehed ta` effett erga omnes bazat fuq prova certa tat-titolu ta` l-attur, izda inter partes, bazat fuq studju komparattiv tal-pretensjonijiet tal-partijiet. Il-principju li min ghandu titolu ahjar jirbah il-kawza, minghajr htiega li dak li jkun jipprova titolu assolut, illum tinsab assodata fid-duttrina.”*

L-istess sentenza tkompli tinsenja:

*“[I]n din l-azzjoni ghadha tezisti fid-dritt malti jirrizulta millgurisprudenza, fosthom ‘Attard vs Fenech’, deciza fit- 28 t’April 1875 (Kollez Vol. XII. 390) fejn intqal li: ‘Con lazione rivendicatoria l-attore deve provare di averne ildominio della cosa che vuole rivendicare e di averla legittimamente acquistata; con l-azione publiciana deve provare di averne avuto il possesso e di possederla il convenuto con un diritto minore e piu’ debole del suo’. Hekk ukoll din il-posizzjoni giet ribadita fil-kawza ‘Fenech et vs Debono et’ deciza minn din l-Onorabbli Qorti fl-14 ta’ Mejju 1935 (Kollez Vol XXXIX.II.488) fejn gie konfermat, fuq l-iskorta tad-Dritt Ruman, il-kumulu ta’ dawn iz-zewg azzjonijiet fl-Ordinament Guridiku Malti. Kwindi, l-attur mhux tenut jipprova titolu orignali, izda bizzejjed jipprova titolu ahjar minn dak tal-konvenut.*

*Darba li l-attur jipprova t-titolu tieghu, spetta lill-konvenut jipprova xi titolu ahjar. Fil-kawza ‘Cassar noe vs Barbara et’ deciza mill-Onorabbli Qorti tal-Appell (Sede Kummercjali) fis-*

*7 t'Ottubru 1980, intqal li 'fl-azzjoni rivendikatorja, l-piz tal-provi tal-proprjeta' jinkombi fuq lattur. Imma ladarba dan jissodisfa dak il-piz billi juri ttitolu tieghu, jkun jinkombi lill-konvenut li jikkontrapponi, permezz ta' provi cari, univoci u indubbi, t-titolu proprju. Aktar rilevanti hija d-decizjoni ta' din l-Onorabbli Qorti fil-kawza 'Abela vs Zammit' moghtija fis-16 ta' Mejju, 1962, (Kollez Vol XLVI.II.619) fejn jinghad li: 'Jekk l-istess citat jaghzel spontaneament li ghall-azzjoni attrici jeccepixxi dritt ta' proprjeta', huwa jkun qieghed implicitament jirrikonoxxi d-dominju jew titolu tal-attur, izda jkun qieghed ighid illi t-titolu tieghu huwa aktar validu u kwindi skond irregoli probatorji 'reus in excipiendo fit actor', din id-difiza timporta li l-konvenut ighaddi ghall-provi attitolu tieghu, u jekk ma jirnexxix fil-meritu, jkollha tipprevali l-massima 'melius est non habere titulum quam habere vitiosum'*

*Hekk ukoll fil-kawza 'Mizzi noe vs Azzopardi et' deciza fis- 27 ta' Marzu 1996, mill-Onorabbli Qorti tal-Appell, intqal: 'Meta l-konvenut f'azzjoni rivendikatorja ma jiddefendix ruhu bil-pussess imma billi jinvoka favur tieghu titolu fuq il-haga rivendikata jsir impellenti ghall-Qorti li tezamina t-titolu pretiz mill-konvenut. U jekk il-konvenut ma jirnexxilux jipprova t-titolu minnu allegat u jibqa' sokkombenti f'din il-prova, huwa prekluz milli jinvoka favur tieghu l-pussess.'*"(Enfasi mizjudja)

Il-Qorti taghraf ghalhekk illi galadarba l-intimati ghazlu li jinvokaw favur taghhom titolu ta' proprjeta fuq il-giebja in kwistjoni, din il-kawza hija actio publiciana u ghalhekk il-Qorti ghandha taghmel ezami komparattiv tat-titoli rispettivi tal-partijiet.

### **Ikkonsidrat;**

Fir-rigward tat-titolu tar-rikorrenti, l-intimati jargumetaw illi galadarba r-rikorrenti ma prezentawx kopja tal-kuntratt illi bih akkwistaw titolu fuq il-fond bin-numru 5, 6, 7 u 8

allura zgur li baqghu sokkombenti fil-prova tat-titolu tagghom. Il-Qorti pero ma tikkondividix dan l-argument tal-intimati, u thoss minflok illi l-konkluzjoni tal-Perit Legali fuq dan il-punt hija wahda korretta. Mir-risposta guramentat prezentata mill-intimati jidher car illi huma m'humiex qed jikkontestaw it-titolu tar-rikorrenti fuq il-fond bin-numru 5, 6, 7 u 8, izda qed **jikkontestaw biss it-titolu tar-rikorrenti fuq il-giebja** in kwistjoni. Ghalhekk il-Qorti tqis illi fic-cirkostanzi tal-kaz, in-nuqqas tar-rikorrenti illi jipprezentaw kopja tal-att pubbliku permezz ta' liema huwa kisbu t-titolu tagghom fuq il-fond 5, 6, 7 u 8 m'hijiex fatali ghall-azzjoni intentata minnhom, galadarba is-success ta' din l-azzjoni ma jiddependix fuq it-titolu tagghom fuq dan il-fond, izda fuq it-titolu tagghom fuq il-giebja in kwistjoni biss. Kif xehdet in-Nutar Dottor Anne Marie Tonna, mir-ricerka li ghamlet hi ma jirrizultax illi fil-kuntratti relattivi qatt xi darba ssemiet il-giebja u ghalhekk il-Qorti taqbel mal-konkluzjoni tal-Perit Legali illi l-kuntratt ta' akkwist tar-rikorrenti jista' jipprova biss it-titolu tagghom fuq il-fond bin-numru 5, 6, 7 u 8 u mhux fuq it-titolu fuq il-giebja, li huwa l-bazi tal-azzjoni odjerna.

Il-Qorti taqbel perfettament mal-Perit Legali illi kemm il-kuntratti ezebiti relattivi ghat-titolu tar-rikorrenti kif ukoll dawk relattivi ghat-titolu tal-intimati bl-ebda mod ma jikkostitwixxi prova diretta dwar il-materja in kontestazzjoni peress illi dawn il-kuntratt iservu biss sabiex jipprovaw it-titolu tal-partijiet **fuq il-fondi rispettivi tagghom** (liema titoli m'humiex in kontestazzjoni f'din il-kawza) minghajr ma jaghmel l-ebda referenza ghal giebja, li hija proprju l-mertu ta' din il-kawza.<sup>50</sup>

Pero fil-kuntratti relattivi ghall-intimati **hemm indikazzjoni cari illi l-giebja in kwistjoni m'hijiex proprjeta tagghom**. Dan jidher fil-kuntratt ta' divizjoni tal-1963 ezebit bhala Dok VMP fejn ir-relazzjoni peritali tal-Perit Vassallo, inkluza mal-kuntratt, mhux talli ma tinkludix il-giebja fid-deskrizzjoni dettaljata tal-fond, izda anzi tirrileva illi l-ilma tal-bjut tal-intimati jaqleb ghal fuq proprjeta ta' terzi. Il-fatt illi din il-proprjeta ta' terza hija l-giebja in kwistjoni huwa kkonfermat mix-xhieda tal-intimati stess illi xehdu taht gurament illi l-ilma tal-bjut tagghom jissuplixxi l-giebja in kwistjoni.<sup>51</sup>

---

<sup>50</sup> Vide Fol 342.

<sup>51</sup> Referenza ghal fatt illi l-ilma ta' fuq il-bjut tal-intimati jaqleb ghal go proprjeta ta' terzi tinsab anke fil-kuntratt ta' divizjoni tal-1932 (DokAA3) u fil-kuntratt ta' divizjoni tal-1970 (Dok SA).

Il-Qorti tqis wkoll relevanti dak li rrizulta lil Perit Legali waqt l-access mizmum minnha, minn fejn deher illi :

1. huma biss ir-rikorrent li ghandhom access ghal gol-giebja direttament mill-proprjeta tagghom. Minn naha l-ohra, l-intimati iridu jidhlu fil-proprjeta tar-rikorrenti biex ikun jista' jkollhom access ghal go din il-giebja.
2. Fil-proprjeta tar-rikorrenti hemm bieb imbarrat, illi jaghti ghal kamra illi kienet giet ikkonvertita f'giebja. Il-faccata ta' din il-kamra tkompla ma' dik tal-fond tar-rikorrenti, u bejna u l-fond tal-intimati hemm il-fond ta' terzi persuni, u cioe ta' Cortis.

Huwa relevanti wkoll il-fatt illi ezatt sovrappost mal-giebja fil-fond tar-rikorrenti, hemm kamra tal-banju, li fiha hemm toqba imdaqqa minn fejn setgha jittella' l-ilma mill-giebja. Ir-rikorrenti xehdu fil-fatt illi ghalhekk isfel il-fond kien imqabbad mas-sistem tal-ilma tal-gvern, waqt illi s-sular ta' fuq ma kienx. Ikkonsidrat illi l-kamra tal-banju qieghda posizzjoni ezatt fuq il-giebja, b'toqba li taghti ghal giebja kbira bizzjed biex jghaddi barmil, il-Qorti tinsab moralment konvinta illi din il-kamra proprjeta' tar-rikorrenti, kienet giet konvertita b'giebja mill-avventi kawza tar-rikorrenti.

Il-Qorti ghalhekk hija tal-fehma illi galadarba gie provat illi l-giebja tiffirma parti mill-fond numru 5,6,7 u 8 u galadarba ma kien hemm l-ebda kontestazzjoni illi dan il-fond huwa proprjeta tar-rikorrenti, ghand jigi meqjus illi r-rikorrenti issodisfaw l-oneru impost fuqhom ghall-prova tat-titolu ai fini tal-actio publiciana. Minn naha tagghom, l-intimati ma' ressu ebda prova li mqar tindika illi huwa ghandhom titolu ta' proprjeta fuq il-giebja in kwistjoni, u filfatt anzi il-kuntratti relattivi ghal fond tagghom jindikaw proprju l-oppot. Il-fatt illi l-intimati ghandhom vit direttament mill-giebja ma jfissirx illi din hija xi prova li l-giebja hija proprjeta tagghom, specjalment meta t-tezi li kien qed jipprovaw jirribattu hija li huma ghandhom biss dritt ta' servitu ta' uzu fuq din il-giebja. Kien ikun mod iehor kieku huma kellhom mod kif jacceddu go din il-giebja, pero mill-provi jirrizulta, u dan anke ex admissis mix-xhieda tal-intimati, illi l-unika

access dirett li ghandhom ghal giebja huwa dak relatat mal-uzu, u cioe il-vit, izda biex jacedda ghal gewwa l-giebja huma ghandhom bzonn jaceddu ghal proprjeta tar-rikorrenti.

### **Ikkonsidrat;**

L-intimati ecceppew ukoll minghajr pregudizzju illi huma l-proprjetarji tal-giebja in kwistjoni b'applikazzjoni tal-preskrizzjoni akkwizittiva decennali jew permezz tal-preskrizzjoni trentennali.

F'dan ir-rigward il-Qorti tikkondividi l-fehma tal-Perit Legali illi zgur ma jistghax jinghad illi l-intimati kellhom il-buona fede necessarja ghal applikazzjoni tal-preskrizzjoni akkwizittiva decennali, proprju ikkonsidrat l-izbrigu li kellhom jiehdu biex jaceddu ghal gol-giebja, li kien jinvolvi riskju ghal hajjithom jew alemnu l-integrita fizika taghhom, kif ukoll li jacedu ghal gol proprjeta tar-rikorrenti. Il-Qorti tqis illi m'huwix verosimili illi persuna li jkollha tidhol fil-proprjeta ta' terzi biex taceda ghal go giebja ikollha fehma shiha li hija tassew il-proprjetarja ta' dik il-giebja.

Il-Qorti tqis illi fil-fatt kien hemm element ta' tolleranza minn naha taz-zijiet aventi kawza tar-rikorrenti li kien jhallu lill-intimati jaghmlu uzu mill-giebja, u dan speċjalment ikkosidrat il-fatt illi z-zijiet tar-rikorrenti kull ma kellhom bzonn mill-giebja kien ftit ilma mill-wicc ghal kamra tal-banju, u ghalhekk ftit li xejn kien ser jaghmilhom differenza l-uzu tal-giebja mill-intimati. Kif inhu ben risaput:

*“[p]ussess derivanti minn semplici koncessjoni b'tolleranza tas-sid mhux guridikament reintegrabli. It-tolleranza ma tattribwixxi ebda dritt lil parti wahda u ebda obbligu konsegwenti u korrisspettiv lill-parti l-ohra. Fil-kaz pero' tat-tolleranza, min igawdi minnha ma jkunx qieghed igawdi bid-dritt, ghaliex in-natura taghha ma taqbilx mar-rabta legali li tnissel maghha in-necessita' ta' l-adempiment.”<sup>52</sup>*

---

52 **Carmelo Farrugia et vs Carmelo Farrugia et**, Prim'Awla tal-Qorti Civili, Citazz. Numru. 564/98 (30 ta' April 2004).

Dan johrog car minn notamenti tal-legislatur stess Sir Adrian Dingli għall-artikolu in kwistjoni (cioe nru. 221, Ord.. VII tal-1868) fejn jidher illi hu kien deliberatament qiegħed jirreferixxi għal 'kwalunkwe' pussess, u mhux għall-pussess legittimu, meta qal li l-attijiet ta' tolleranza ma johlqux il-pussess. Infatti n-notament tiegħu hu appuntu f'dan is-sens:- *'Ho soppresso la parola 'legittimo', perchè, secondo la mia definizione, questi atti non danno luogo ad alcun possesso propriamente detto.*

Il-Qorti hija tal-fehma wkoll għalhekk illi l-intimati lanqas jistgħu jibbazaw it-titolu tagħhom fuq il-preskrizzjoni trentennali, peress illi anke din il-preskrizzjoni tirrikjedi pussess legittimu, u mhux semplici detenzjoni.

Il-Qorti għaldaqstant takkolji r-rezultanzi tal-Perit Legali, taddothom u tagħmilhom tagħha b'dana li hi tal-fehma li l-intimati għandhom jingħataw ukoll access għall-giebjja f'kaz ta' neccessita' u mhux biss darba fis-sena.

Għal dawn il-mottivi, l-Qorti taqta' u tiddeciedi billi filwaqt li tichad l-eccezzjonijiet kollha tal-intimati, tilqa t-talbiet tar-rikorrenti u

1. tiddikjara illi l-intimati għandhom biss dritt ta' servitu` fuq din il-giebjja permezz tal-uzu ta' vit sabiex jifthu s-sors tal-ilma mill-giebjja, u servitu` ta' zewg imwiezeb li jagħtu għal gol-giebjja;
2. tiddikjara illi l-intimati m'għandhom l-ebda dritt ta' servitu` jew dritt iehor fuq il-giebjja;
3. tiddikjara illi l-intimati ma għandhom l-ebda dritt fil-Ligi illi jaccedu għall-istess giebjja salv għall-obbligu tal-atturi illi, darba f'sena, u f'kaz ta' neccessita' jakkordaw access lill-konvenuti sabiex dawn ikunu jistgħu jnaddfu l-giebjja;

4. tiddikjara illi l-intimati ghandhom igawdu s-servitu` tagghom fuq il-giebja fil-limiti preskritti fl-ewwel u t-tielet talbiet, u tawtorizza kwindi lill-atturi sabiex ikomplu x-xogholijiet strutturali li huma gja inizjaw fuq il-fond 5, 6, 7 u 8 fi Triq l-Imtarfa, Mtarfa, in kwantu illi dan, in linea ma' u fil-parametri ta' dak hawn deciz, mhux ser ixekkel id-dritt ta' servitu` godut mill-konvenuti fuq il-giebja rilevanti.

Bl-ispejjez kontra l-intimati, ghajr dawk tar-raba' talba li ghandhom jigu sopportati mir-rikorrenti.

**Moqrija.**

**Mhallef Jacqueline Padovani Grima LL.D. LL.M. (IMLI)**

**Lorraine Dalli**

**Deputat Registratur**